


# analizi

VOL. 2 N. 2 NOVEMBRU—DIĊEMBRU 1988  
RIVISTA TA' KRITIKA GHALL-MATRIKOLA TAL-MALTI  
PUBBLIKATA MID-DIPARTIMENT TA' L-EDUKAZZJONI



Hitan tas-Swar, litografija ta' Norbert Attard

TLIET STUDJI FUQ RUŻAR BRIFFA  
LINJI ĠODDA: SFOND INTERNAZZJONALI  
TABERNAKLI  
GORĠ ZAMMIT: IL-POEŻIJA TAL-KRIŻI  
LELI TA' HAŻ-ŻGHIR  
IR-REALIŻMU TA' ĠUŻÈ DIACONO  
TWEĠIBIET MUDELLI

Enjoy  
*Coca-Cola*  
Coke

TRADE MARK REGD.

# analizi

## EDITORJAL

L-ewwel term wasal biex jispiċċa. Ghadda aktar minn nofsu u ghadna niltaqghu ma' bosta studenti fil-Livell Ordinarju u fil-Livell Avvanzat li jridu jibqgghu jinsistu li l-qari bil-Malti la hawn bżonn u lanqas ma ghandhom hin ghalih. F'dan ghandhom żball minn kull aspekk.

Barra mill-kummenti li qed jissemmew fil-kitba li qed tidher f'din il-harġa, "Kriżi fil-Qari", irridu nishqu wkoll li l-marda hawn Malta ma tolqotx biss lill-Malti imma wkoll lill-Ingliż. Qed ikun hawn hafna aljenazzjonijiet fil-hajja ta' l-istudent sa minn ċkunitu li qed jisirqu l-hin tal-qari. Filwaqt li kulhadd isib il-hin għad-divertiment, intilef kważi għal kollox id-divertiment tal-qari personali. Għalhekk, ikun f'waqtu hafna li kemm il-ġenituri u kemm l-għalliema jinsistu magħhom infushom li lit-tfal nagħtuhom *sens ta' direzzjoni*. U dan it-tfal jippretenduh minghandna.

Is-suċċess shih li kellha l-ewwel harġa tagħna jwettqilna fehmitna li lill-istudent Malti, meta wiehed jurih mnejn għandu jgħaddi, ikun kapaċi jasal biex jisma' minn min iridlu l-gid. Għalkemm stampajna hafna aktar mis-sena l-oħra t-talba għall-kopji ta' l-ewwel numru għagġbitna. L-għatx għall-qari bil-Malti rnexxielna nkatruh bil-hadma shiha tagħna. Ma jorbotx l-argument li r-rivista qed tintxara għax fiha l-materjal għall-eżamijiet tal-Matrikola. L-ewwel parti ta' l-artiklu "Il-Bidu tal-Palk Malti" ta' Gużè Cassar-Pullicino u tas-sensjela "Storja tal-Letteratura Maltija" ta' Catherine Galea m'humiex marbuta ma' l-eżami u nafu kemm inqaw u kemm ingħoġbu tant li talbuna saħansitra biex għal darba oħra nagħtu siltiet itwal minnhom.

Jalla l-kliem sabih li ntqal bil-kitba u bil-fomm fuq ir-rivista tagħna ma jkun ta' l-okkazzjoni. Jalla l-interess fil-Malti jkun kotran dejjem u mhux iferfer biss sakemm isir l-eżami. Jidher li għad baqgħalha biex tidher ġenerazzjoni Maltija li taqra mhux għall-eżami.

Sadanittant irridu nibqgghu nistinkaw, kif qed nagħmlu ahna bir-rivista tagħna, biex la tiekol l-għajn ikun jista' jiekol il-mohh. U tghammar fuq gżirritna ġenerazzjoni ta' kultura Maltija li ma tisthix u ma tiċhadx taqra bil-Malti, anzi titlob minghand il-kittieba tagħna — kif qed tagħmel il-ġenerazzjoni żagħżuġha minghandna — kitba ta' livell li tixraq lil Malta fi tmiem is-seklu għoxrin.

# analizi

Rivista għall-Matrikola tal-Malti  
Pubblikazzjoni tad-Dipartiment ta' l-Edukazzjoni

©1988 Dipartiment ta' l-Edukazzjoni

© Dritt Letterarju tal-kittieba

Kull jedd miżmum. Din ir-rivista qed tinbiegħ bil-kundizzjoni li ma tistax tinsilef, terġa' tinbiegħ, tinghata b'xejn. F'xi forma oħra ta' stampar jew qoxra hlief kif inhi ppubblikata mid-Dipartiment ta' l-Edukazzjoni. L-ebda silta min din il-pubblikazzjoni ma tista' tkun riprodotta b'xi mod fotostatiku, elettroniku, mekkaniku, rekordjat jew b'kull mod ieħor minghajr il-permess bil-miktub tad-Dipartiment ta' l-Edukazzjoni.

Stampat mill-P.E.G. Ltd, Il-Marsa.

Chairman tal-Bord Editorjali: DR PAUL HEYWOOD

Edituri: GORG MIFSUD u MARIO AZZOPARDI

Relazzjonijiet Pubbliċi: ADRIAN STIVALA

Awditur: JOHN FERNANDEZ

Membru: FRANZ MIFSUD

Indirizz Editorjali:

"Analizi"

Il-Liċeo G.F. Abela, Misraħ Gużè Debono,

Msida.

Tel: 224271/5, Sinjorini Mary Azzopardi, Lorraine Paris

Ritratt tal-kopertina bil-kortesija ta' North Star Publications

Nota editorjali: L-ideat tal-kittieba mhux bilfors jirriflettu l-fehmiet tal-Bord Editorjali.

# posta

## AKTAR SPISS

Bhala għalliem f'wahda mill-iskejjel ewlenin ta' Malta jidhri li rrid niringrazzjakom, f'isem l-għalliema kollha shabi u hbiebi, ta' l-għajnuna kbira li qed tagħtuna bir-rivista tagħkom *Analizi*. Shabi l-għalliema m'humiex biss dawk li jgħallmu l-Malti imma wkoll l-għalliema l-oħra li hafna minnhom huma miżżewġin u joqogħdu jtkellmu magħna fuq ir-rivista minhabba wliedhom li qed isibuha ta' valur importanti għall-istudju tagħhom. Hafna drabi nagħgu għall-istess kelma: *Analizi* hemm bżonn toħroġ aktar spiss.


P.Z., il-Belt Valletta

## TWEGĪBIET-MUDELLI

Qed niktiblek f'isem binti li qed tistudja l-Malti għall-eżami tal-Matrikola ta' Novembru li ġej biex niringrazzjakom tawtegġibiet-mudelli li qed tagħtu fir-rivista *Analizi*. Intom stess lanqas tafu kemm hi u shabha japprezzawhom, mhux biss għat-taqirsira imma wkoll għall-mistoqsijiet fuq is-silta u għall-grammatika. Nissugġerikom tagħmlu l-istess għall-karta tal-Letteratura, għax f'din l-aktar li thossha iebesha u batuta binti. Fuq shabha tgħidli l-istess.

Mary Agius, Santa Venera

Nota editorjali: Lill-korrispondenta tagħna ngħidulha biex tqalleb sewwa l-harġiet tagħna għax il-karta tal-Letteratura minn dejjem kienet f'mohħna daqs l-ewwel karta. Ngħidu ahna, fil-harġa numru 5, ta' Mejju-Gunju, 1988, tajna tawtegġiba-mudell fuq "Leli Anti-Eroj" (p. 19) għall-mistoqsija ta' l-eżami ta' Mejju/Gunju, 1986, 4a, "Liema persunaġġ tahseb li hu l-karattru ewlieni f'*Leli ta' Haż-Żghir*? Għaliex?" u tawtegġiba-mudell oħra għall-mistoqsija mehuda mill-istess Sessjoni, jiġifieri, "Mill-Istorja ta' l-imghoddi Pisani jislet l-imhabba tiegħu lejn pajjiżu. Ikkummenta." (p. 5). Jekk forsi għadha ma kisbitx kopja, nitolbuha tiktbilna jew iċċemplilna fl-indirizz li hawn imsemmi f'din il-paġna stess.



# L-

ISTUDJUŻI u l-edukaturi madwar id-dinja qeghdin jibzghu li l-hajja ta' llum qed tnissel ġenerazzjoni ta' analfabeti. Fl-Italja saret ricerka mill-agenzija *Istat* li wriet li t-tfal ta' bejn is-sitta u l-ghaxar snin qed juru rezistenza kbira kontra l-qari: 44% tat-tfal Taljani kollha f'dik l-età ma jaqraw xejn. Ricerka oħra Ewropea, organizzata mill-IBM, sabet illi fl-iskejjel sekondarji t-tfal qed jifhmu biss in-nofs ta' dak kollu li jaqraw. Il-konkluzjonijiet jidhru li qed jakkużaw lit-televiżjoni bhala fattur ta' aljenazzjoni. Akkuża oħra qed tkun li l-iskola ma fehmitx il-vantaġġ tat-tagħlim bit-televiżjoni.

# KRIZI esej FIL-QARI




Illum it-tfal ta' kull età qed jindunaw li l-fantasiya tagħhom dwar il-mostri u l-figuri strambi qed tkun sodisfatta aktar bis-saħħa tal-logħob bil-vidjow milli bil-kotba. L-extra-terrestri hu eċċitanti aktar mill-kotba ta' l-iskola. Izda dan qed ikollu konsegwenzi serji hafna u qed johloq krizi ta' analfabetiżmu. Dan l-aħħar ir-rivista Franciża ta' kull ġimgħa *Le Nouvel Observateur* wissiet li fi Franza, wiehed minn kull hamest itfal li jattendu l-hames klassi ta' l-iskola primarja m'huwiex kapaċi jaqra. Il-gwaj ġej minn kif it-televiżjoni u l-vidjow qed jilluppjaw lit-tfal. Jikkalkulaw li sa sitt snin tifel (jew tifla) mill-Ewropa diġà jkun għadda għaxart elef siegħa minn hajtu quddiem l-iskrin iż-żgħir.

L-edukaturi huma inkwetati li min-habba t-televiżjoni fit-tfal tnisslet antipatija kontra l-ktieb. Ditta Germaniża li tohrog il-kotba għat-tfal qalet li llum il-ġurnata, il-ktieb irid

jikkompeti mat-teknika avvanzata u immedjata li tintuża għat-televiżjoni u donnu li l-ktieb mhux se jkun jista' jikkompeti jekk ma ssirx xi invenzjoni biex il-ktieb "jibda jiċċaqtaq u jkanta mal-mużika". Kollox juri li hemm hafna interferenzi kontra l-ktieb. Minbarra t-televiżjoni u l-vidjow it-tfal għandhom ukoll "ġugarelli" raffinati bhall-wokman, li qed ikomplu jaljenawhom mill-qari. Hemm swieq godda anki għal stejjer fuq it-tejp u dan qed ikompli jnissel bruda u nuqqas ta' hila fil-qari.

Hemm imbagħhad dawk il-lingwisti, pedagogi u bibljotekarji li qed jaraw eghdewwa oħra kontra l-ktieb: l-istess għalliema! Fl-Italja l-għalliema stess qed isibu min jakkużahom li lanqas huma ma jhobbu jaqraw. F'Bolonja nfethet libreriya fejn hadd, lanqas l-għalliema, ma jithallew jidhlu jekk ma jagħtux xi prova li jhobbu jaqraw. Wiehed mill-organizzaturi li hasbu



***It-televizjoni  
rnexxielha toħloq lingwa ġdida  
mbiegħda wkoll  
mill-strutturi tal-grammatika  
jew mis-sintassi korretta.***

f'dan il-proġett staqsa: "X'il-mnieghel qed jaqraw l-ġhalliema? Nghid ġhalija, nahseb li mohħhom waqa' fuq il-letteratura tas-Seklu Tmintax li kienu tghallmu fi tfulithom l-iskola!" Dawn huma l-ġhalliema li qed ikunu akkużati li "ittarrxu ġhal kollox ġhal-letteratura tal-fantaxjenza, u ġhalhekk ma jistġhux isegwu x'qieghed jinteressa lit-tfal ta' llum."

In-nuqqas ta' qari serju qed iwassal ġhal problema oħra: il-livell kulturali qed jibqa' medjokri. Mhux kulhadd qed jaqbel ma' din il-konklużjoni, ġhax hemm min iġhid li llum, it-tfal u ż-żġhażagħ qed jinfurmaw ruħhom b'metodi diversi, ngħidu ahna b'mezzi awdjoviżivi. Hemm dawk li jġhidu li dan ta' llum huwa fenomenu li għad iġhaddi u li t-tfal (u magħhom il-kbar) għad

jergħu jsibu l-gost tal-qari, sewwasew ġhax id-divertiment tal-qari huwa xi haġa privata, intima u awtonoma, u ġhada pitġhada kulhadd se jibda jixtieq mill-ġdid il-kwiet tal-privazija.

Dawk li huma aktar pessimisti jġhidu li l-epoka tat-televiżjoni u tal-vidjow issa kkondizzjonat wisq lit-tfal u liż-żġhażagħ u ġhalhekk mhux se jkun faċli li dawn jergħu lura ġhall-qari. Terġa' u tġhid it-televiżjoni rnexxielha toħloq lingwa ġdida għat-tfal, mimlija slogans pubbliċitarji u mbiegħda anki minn strutturi tal-grammatika jew is-sintassi xierqa. Kontra dan l-argument hemm edukaturi radikali oħra li jsostnu li llum, it-tfal għandhom esperjenza "plural-lingwistika" u huma asseġjati minn mezzi qawwijin hafna tal-mezzi tal-komunikazzjoni, l-aktar tat-televiżjoni u

tal-vidjow.

Minħabba f'hekk jeħtieġ li l-iskola tattrezza ruhha biex tersaq lejn il-problema grammatikali b'mod ġdid u rivoluzzjonarju. Imqar meta tghallem il-grammatika, l-iskola trid iżżomm f'mohħha l-bżonn kbir tal-kultura umanistika. L-aħjar triq hi dik li tinkoraġġixxi l-fantasija, tistimula l-aġilità mentali u psikoloġika u li tiffavorixxi l-ispirtu kreattiv ta' l-istudenti.

Kulhadd kapaci jitghallem il-kompjuter fi tliet xhur. Imma hadd, jew f'tit wisq, ikunu jistġhux jirkupraw il-kultura umanistika li qatt ma kienu kisbu qabel.

It-teknoloġija hija importanti, imma t-teknizmu fid-divertiment huwa perikoluż hafna.

**B** IEX WIEHED JIFHEM TAJJEB x'wassal għar-rivoluzzjoni letterarja f'Malta tas-Snin Sittin, provokata minn grupp ta' awturi radikali li mbagħad iffurmaw il-"Moviment Qawmien Letterarju" (Jannar, 1977), jehtieg li nistudjaw l-isfond soċjali internazzjonali ta' dawk is-snin imqallba. Dak li kien qiegħed jigrri fl-Ewropa, fl-Amerika u saħansitra fl-Amerika Latina kien qiegħed jaffettwa l-kontenut tal-letteratura ġdida Maltija, l-aktar fil-qasam tal-poezija u tad-dramm sperimentali.



## SFOND INTERNAZZJONALI GĦAL LINJI ĠODDA FID-DAWL TAS-SNIN '60

Sena kruċjali kienet l-1968. Il-protesti kontra l-gwerra illoġika tal-Vjetnam kienu laħqu l-qofol tagħhom. Martin Luther King, il-mexxej tas-Suwed fl-Amerika, inqatel f'April. Ix-xahar ta' wara splodiet ir-rivoluzzjoni ta' l-istudenti u tal-ħaddiema f'Parigi. F'Ġunju nqatel il-President John Kennedy. L-istudenti Taljani fl-Università tas-Soċjoloġija fi Trento bdew l-okkupazzjoni tagħhom tal-kampus. Saru manifestazzjonijiet kbar biex ifakkru l-ewwel anniversarju mill-mewt ta' l-eroj taż-żgħażaġħ militanti, Che Guevera, maqtul is-sena ta' qabel. Fiċ-Ċekoslovakkja, it-tankijiet Sovjetiċi daħlu

jgħaffgu fuq "Ir-Rebbiegħa ta' Praga" bit-tankijiet oppressivi tagħhom.

Hawn Malta, il-poezija l-ġdida rriflettiet din l-aġitazzjoni kollha f'antoloġiji bħal *Antenni*, li kien qajjem kontroversja kbira u ġibed fuqu l-kundanna ta' dawk l-istituzzjonijiet konservattivi li riedu jkomplu jipproteġu l-letteratura skadenti. Fost dawn l-istituzzjonijiet jehtieg li jissemmew l-università u l-Akkademja tal-Malti, li mbagħad saru l-mira ta' offensiva kbira min-naħa ta' l-awturi l-ġodda l-aktar radikali.

Mill-aspett soċjali, is-Snin Sittin ma jibqgħux infakkrin biss minħabba l-interess ġdid ideoloġiku ta' l-intellettwali żgħażaġħ madwar id-dinja. Kienu wkoll snin li matulhom seħħet rivoluzzjoni qawwija f'dawk li huma drawwiet u tendenzi personali. Imqar il-mara l-ġdida nħakmet minn dan is-sens ta' rinnovament: bdiet tirrealizza aktar min hi, x'inhil-funzjoni tagħha f'dinja maskilista. Fid-dehra tal-*miniskirt* tagħha kien hemm dikjarazzjoni tal-liberazzjoni femminili, ukoll dik sesswali. Għalhekk, tajjeb li nifhmu li fis-Snin Sittin, il-mara żaġġugħa, l-istudentessa universitarja, kienet protagonista, hi wkoll, fil-gost tal-konfront bejn il-forzi radikali u l-forzi konservattivi. Il-mara żaġġugħa ħadet sehem ukoll fir-rivoluzzjoni kulturali massiva li kienet qed issir. Bdiet tifhem il-funzjoni kulturali tagħha, riedet tiehu sehem fid-diskussjoni soċjali, politika u reliġjuża li kienet qed issir fiċ-ċentri kollha ta' l-Ewropa (il-mudelli kienu Londra u Amsterdam).

Il-ġenerazzjoni l-ġdida tas-Snin Sittin kienet ossessjonata bil-qari. Infatti, l-istudenti universitarji ħadu *status* ġdid skond il-qari li kienu qed jikkonsmaw. L-akkwist ta' kotba radikali kien importanti għar-rivoluzzjoni kulturali li riedu jistabbilixxu ż-żgħażaġħ Ewropej (anki f'Malta), Amerikani, Sud Amerikani u Ażjatiċi. Fost iż-żgħażaġħ kienu jiċċirkolaw il-kotba ta' Lin Piao, Marcuse, Lenin, Franz Fanon, Jean Genet, Mao Tse Tung, Che Guevara (id-Djarji), Pier Paolo Pasolini, Ronald Laing (*The Divided Self*), Gabriel Garcia Marquez (*Mitt Sena Solitudni*) u Simone de Beauvoir. Dawn kienu kotba li dehru f'Malta wkoll, anki jekk f'numri limitati minħabba li ċ-ċensura, kemm tal-Knisja kif ukoll ta' l-istat, kienet militanti.



L-intellettuali żgħażaġh kellhom l-idolu tagħhom fi sferi politiċi, soċjali u kulturali. Che Guevara, il-gwerillier li miet jiġġieled għal Kuba, kien sar eroj universali u miegħu seħbitu, Tanya, figura oħra kontroversjali ta' reżistenza politika kontra l-interventi imperjalisti. Guevara kien diskuss sew f'cirki letterarji Maltin ta' l-avangwardja u poeta bħal Victor Fenech jew drammatrċi bħal Doreen Micallef kienu pproduċew xoghlijiet imnebbhin direttament mill-personalit  ta' Ernesto Che, li barra milli kien g llied għall-helsien f'Kuba kien hadem ukoll għall-Kongo u għall-Vjetnam ta' Fuq, qabel ma nqatel fil-Bolivja meta kellu 39 sena.

Fiċ-ċinema kien hemm l-idoli wkoll: Brigitte Bardot, Jane fonda, Catherine Spaak jew Mita Medici kienu simboli favoriti li rrapprezentaw il-liberazzjoni sesswali, il-lotta taż-żgħażaġh emancipati kontra d-dinja tax-xjuħ (argument li sab xorti f'diversi drammi ta' Francis Ebejer, il-pjunier tat-teatru modern f'Malta). Fil-mużika kienu qed jid-dominaw il-Beatles, ir-Rolling Stones, Pooh u kantanti politiċi bħal Dylan u Joan Baez. Bdiet tinbidel l-etika soċjali: iż-żgħażaġh Ewropej bdew iħallu d-djar tal-ġenituri tagħhom biex imorru jgħixu f'komunitajiet żġhar. Kien f'dan il-perjodu li ffjorixxa l-moviment tal-Hippies u tal-Flower Power. Kien f'dan iż-żmien ukoll li daħlet "il-moda tal-faqar", taż-żagħżuġh u ż-żagħżuġha li jridu jgħixu "ta' fqar" bħala reazzjoni għad-dinja komda tal-borgeżija (il-klassi tan-nofs). Tbidlet ukoll l-attitudni lejn id-dinja tax-xogħol u bħala simbolu tal-qagħda soċjali (*status symbol*), il-ġenerazzjoni taż-żgħażaġh fis-Snin Sittin intrabtet mal-haddiema manwali, fil-fabbriki u fit-tarznara. Il-pulizija wkoll, beda jidher bħala simbolu li għandu jkun attakkat



L-involvement tan-nisa fis-Snin Sittin mess ukoll b'forza l-qasam politiku.

minħabba li kien jirrapprezenta, f'għajnejn ħafna żgħażaġh, simbolu ta' poter arroganti u ipokrita.

Minbarra l-immaġni "bonarja" tagħha, il-ġenerazzjoni l-ġdida tas-Snin Sittin kellha wkoll l-element sovversiv u għalhekk, perikoluż. F'dan id-dawl ta' min isemmi l-battalja li kienet qed issir miż-żgħażaġh (l-aktar l-Amerikani) biex tkun legalizzata d-droga. Irid jissemma wkoll, ngħidu aħna, li fl-inħawi bħall-Italja, fi Trento, kienu

diġà xxettlu ideat estremisti fost gruppi mmexxija minn uħud bħal Renato Curcio u s-sieħba tiegħu (wara martu) Margherita Cagol, li fis-snin Sebghin iffurmaw parti mill-*Brigate Rosse* (Cagol inqatlet f'Gunju, 1975).

Aspett iehor ta' importanza li halla effett fuq il-letteratura l-ġdida tas-Snin Sittin f'Malta kellu x'jaqsam mas-satira. Dan il-ġeneru qadim daqs il-Griegi u r-Rumani, fis-Snin Sittin ingħata attenzjoni kbira. L-espressjoni satirika f'dawk l-għaxar snin kienet qawwija, offensiva ħafna u irreverenti. Il-ġeneru sab postu kemm fil-poeżija lokali kif ukoll f'tentattivi ta' awturi importanti bħal Oreste Calleja u Alfred Sant li, wara Ebejer, kienu ż-żewġ drammaturgi li l-aktar gawded popolarit  waqt is-serati sperimentali ta' teatru li kien iniedi l-Moviment Qawmien Letterarju.



Ma nistgħux insemmu s-Snin Sittin mingħajr ma niftakru fl-interess ġdid li kien hemm fil-psikoloġija. Iż-żgħażaġh, min-naħa tagħhom, skoprew lil Freud u lil Jung, filwaqt li studjużi aktar adulti f'dak iż-żmien ta' ribeljoni bdew juru interess kbir fl-anti-awtoritarjanizmu u l-protesti tal-ġenerazzjoni l-ġdida. Il-psikanalizi bdiel tinxtered biex tinftchem il-politika, u l-politika biex tkun



Ir-ribejġoni ta' l-istudenti Ċekoslovakki fir-Rebbiegħa ta' Praga, Awissu, 1968.



Il-permissività sesswali (fuq), flimkien mal-letteratura progressiva ta' xi Garcia Marquez (lemin) u tiftix fil-fond għall-identità (isfel) kienu l-koll elementi ta' prijorità fis-Snin Sittin.



demokratizzata l-psikanalizi. L-interess ewlieni tal-psikalizi fis-Snin Sittin donnu li kien indirizzat biex jinftehm u x'kienu r-raġunijiet li wasslu biex tkun kumbattuta glieda daqstant qawwiya kontra l-awtorità paterna li hakmet l-ewwel sittin sena tas-Seklu Għoxrin.

Dan l-aħħar kien intervistat minn rivista Taljana l-psikanalista Elvio Fachinelli, li fl-1968 kien qed jagħmel studju tal-gruppi ta' studenti ribelli fi Trento. Ikkummenta hekk:

*"Il-miri tal-protesta kienu kontra l-awtorità falza tal-mexxejja: nies li kienu jriduk taħseb li huma ta' l-azzar, imma li fil-fatt, kienu magħmulin mill-kartun. Iz-żgħażaġh kienu qegħdin jipprotestaw kontra mexxejja li kienu jtkellmu b'lehen li ma kienx tagħhom, nies b'lehen arroganti li mill-vojt lussuż tal-palazzi tagħhom mingħajr twieqi kienu qed iheddu b'mewt nukleari. Il-protesta kienet immirata kontra soċjetà li, għalkemm setgħet tidher li helsithom mill-bżonnijiet bażiċi (id-dar, l-ikel, eċċ.), fl-istess hin kienet qed thedded li ttellifhom l-identità personali tagħhom. Iz-żgħażaġh indunaw li kien hemm anomaliya kbira: naħa waħda s-soċjetà donnha riedet toffri xi sigurtà immedjata imma, mill-banda l-oħra, il-prezz kien li tintilef l-identità tal-Jien. Minn hawn ġej il-fenomeni tax-xewqa ta' l-oppożit, tal-ħsieb dissidenti fis-Snin Sittin."*

Il-kwotazzjoni ta' Fachinelli hija ta' siwi biex wiehed jifhem kif din il-kriżi, imnissla mill-biża' tat-telfien ta' l-identità personali, sabet post ukoll fil-letteratura moderna Maltija. Fis-Snin Sittin Malta kienet għaddejjja minn kriżijiet kbar politiċi, reliġjużi u kulturali. Ħafna drabi ġara li l-politika tant tħalltet mar-reliġjon, ngħidu aħna, li ma kienx faċli li l-kuxjenza spiritwali ssib l-ekwilibriju tagħha bħalma lanqas ma kien faċli li l-letteratura ma timteliex b'espresjoni feroċi u ardita.

Kif fisser dan l-aħħar J.A. Consiglio f'artiklu mxandar fir-rivista *Problemi ta' Llum* (Ottubru, 1988), il-perjodu li qegħdin nid-diskutu hawnhekk joffri tliet spunti għad-diskussjoni: (i) il-fażi kruċjali fl-istorja ta' l-iżvilupp soċjo-kulturali, (ii) it-tfittxija għal identità nazzjonali bbażata fuq il-kostituzzjoni ta' l-Indipendenza politika fl-1964, u (iii) l-isfond tax-xena internazzjonali mwassla f'Malta permezz ta' żviluppi importanti li seħħew fil-qasam tal-komunikazzjoni.


Is-Snin Sittin, bl-aġitazzjoni, bit-tensjonijiet u bl-enerġija intellettuali li splodiet matulhom, servew ta' stimolu qawwi għall-produzzjoni letterarja f'Malta, li kienet karatterizzata wkoll minn sens ta' avventurizmu. Il-moviment letterarju għdid irnexxielu jikseb koralità li kellha effetti pożittivi mqar mal-pubbliku vast li kien jisma' l-letteratura tinqara fuq ir-radju mal-mottivi tal-ġazz, il-mużika tal-libertà, jew li kien imur biex jiltaqa' fiżikament mal-poeti fl-imsieraħ, fuq il-baħar, fl-egħlieqi jew fil-katakombi.

# MUGHANNI

## NOTI DWAR IT-TIENI TAQSIMA TA' L-ANTOLOĠIJA "TABERNAKLI"

**“Minflok il-mara grotteska, verżjoni deformata skond pjan ta’ qerda, hawn tixref il-Mara mistika-senswali, imrawma aktar bhala punt ta’ riferiment religjuż, bhala sies ta’ vizjoni spiritwali, u bhala metafora letterarja.”**

OLIVER FRIGGIERI



F'DIN it-taqsima, Mario Azzopardi jiskarta x-xbieha ta' mara grotteska li tant kien jużaha sal-1976, is-sena li fiha l-poeta ppubblika *Demghat tas-Silġ*. Fis-sezzjoni msejha *Mughanni* (L-Ghannej), tiġġenheb il-mara karikaturali, simbolu tat-taħsir u l-korruzzjoni. Minn *Tabernakli* 'l quddiem, il-femminilità għall-poeta hadet tifsira radikalment differenti, għalkemm hemm kritiċi li osservaw li l-mistika femminili fil-poeżija ta' Azzopardi kienet diġà qed tagħti sinjali tal-eżistenza tagħha f'xogħlijiet bikrin bħal *It-Tfajla tal-Muntanja* (1970).

Minflok il-mara “imhassra” u “immankata” issa dahlet xbieha aktar misterjuża u spiritwalizzata. Huwa f'dan is-sens li fid-dahla kritika tiegħu, O. Friggieri jgħid li għall-poeta, il-Mara issa sar għandha vizjoni religjuża.

Minbarra attenzjoni ġdida lill-aspett fiżiku armonjuż, il-poeta juża l-hin kollu żewġ metafori importanti. L-ewwel metafora hi wahda letterarja, li għal Azzopardi tirrappreżenta lill-istess poeżija. It-tieni metafora għandha x'taqsam max-xbieha tal-Mara bhala simbolu tar-Ruh (Anima). F'dan it-tieni każ, il-lehen femminili fil-kuxjenza tensa ta' l-artista jikkorrispondi mal-vuċi misterjuża u femminili li kien irrefera għaliha Jung meta kiteb dwar il-kuxjenza artistika.

Hemm aspett ieħor ta' importanza kbira fit-Taqsima *Mughanni* u dan huwa l-aspett funerarju. F'*Tabernakli*, il-Mewt ukoll tikkorrispondi mal-femminilità. Bħalma l-artista ifittex serħan fil-Mara (bhala preżenza fiżika u wkoll bhala simbolu religjuż) hekk ukoll il-Bniedem għandu fih xewqa subkonxja li jirritorna lejn il-“guf ewlieni”, lejn l-Art, lejn in-Natura, li hi wkoll generatriċi. Bir-ritorn lejn in-Natura (Omm, u għalhekk Mara), il-poeta jittama li jirritorna f'post ta' mistrieħ biex jissaffa u jitwieled għal xi forma ta' hajja oħra, innoċenti jew primordjali.

Ix-xewqa tal-Mewt issir xewqa ta' destinazzjoni: il-poeta jistieden lill-Mara biex tissieheb miegħu fil-ġest finali li jittrasportawh lejn il-ġuf vast ta' l-eternità. Huwa għalhekk li l-Mara ssir “ċimiteru bla dati” jew “prinċipessa” ta' l-imwiet.

“Yin” u “Yang”. Qamar u Xemx. Femminili u Maskili. Mill-opposti jitwieled l-ekwilibriju perenni tan-Natura. Dan it-tagħlim jinsab fit-“Tao” (Il-Mogħdija), l-aktar sistema filosofika antika li nafu biha. F'*Tabernakli* l-poeta jagħmel referenzi ċari għal din il-filosofija orjentali.



# TABERNAKLI

## X'QALU L-KRITIČI

"Azzopardi reacts to the trend of idealising (Maltese) village life and presenting it as something pure and idyllic. Instead he finds this environment stifling and oppressive. In *L-Għabex tat-Thiet Nisa* Azzopardi uses a technical device whereby he substitutes the common rhythm-rime prayer with nonsense verse; by implication he thus condemns the sterility of traditional forms of worship which have been a crucial influence in moulding our mentality and way of life."

(G. Scerri, *The Democrat*, 14.7.79)

"Fid-dahla tal-kteib tiegħu *The Mystical Element in Religion* F. Von Hugel jiddistingwi tliet elementi f'kull reliġjon: l-element *intellettwali* (mit, domma, twemmin, teoloġija); l-element *istituzzjonali* (riti soċjali, struttura, organizzazzjoni); u l-element *mistiku* (esperjenzi speċifiċi u prattika axxetika). Nistgħu nġid li Azzopardi jissellef għall-iskopijiet tiegħu mit-tliet kategoriji. Minn ta' l-ewwel jieh u l-mit; minn ta-tieni jieh u r-rit; minn ta-tielet jieh u kemm l-esperjenza tipikament reliġjuża kif ukoll il-mottiv penitenzjali li huwa kostanti fil-gabra kollha, u li huwa enfazzat b'mod speċjali fit-tielet taqsima." (Joe Friggieri, *Il-Mument*, 22.7.79)

"*Azzel* hija l-moghża tat-tpattija, il-bhima li fir-Rabta l-Qadima kellha għorr simbolikament id-dnubiet tal-poplu kollu. Hija wkoll, għalhekk, simbolu ta' Kristu, li ha fuq spallej id-dnubiet tar-raza umana. Azzopardi jhossu responsabbli għal niesu u jgholli lehn u f'isimhom, sew biex jiperru u htijiethom, sew biex jikxef it-tattija tagħhom, sew biex jifihom għajnejhom u johroġhom mill-injuranza, u sew biex ilissen it-tama li xi darba għad jinhelsu... Il-poeżiji kollha f'din it-taqsima (sebgħa b'kollu) jgħaqqu l-element soċjali-politiku ma' l-elementi penitenzjali-religjużi. Il-forma hafna drabi tixbah lil dik tas-salm, b'ripetizzjoni litanika ta' l-ewwel kelma f'kull vers (eż. *Is-Siegha tal-Hanzir*). Hemm ukoll l-introduzzjoni ta' kwartini fuq l-istil tal-kurunelli tal-qaddisin, referenzi bibliċi spissi u l-lament ta' poplu turfnat u msawwat li Alla "nsieh nofs triq".

(Joe Friggieri, *Il-Mument*, 29.7.79)

"F' *Tabernakli*, il-poeta-vjaġġatur tul il-misteru ta' l-eżistenza huwa l-mudell perfett ta' dak li qed jistaqsi f'isem l-umanità, ta' dak li qed jahseb b'moħħ l-umanità u għall-umanità: huwa dak li, għall-umanità, qed imut mitt mewta kuljum minhabba tbatija bla limiti u bla tama li tintemm. *Tabernakli* għandu t-timbru etern ta' era ġdida ta' ispirazzjoni, sbuhija u mistiċiżmu li ġiet fuq Azzopardi."

(Doreen Micallef, *It-Torċa*, 23.7.79)

"Azzopardi's poems here build up to impassioned climax or sink to a muttered meditation; a general vision suddenly focusses down to the poet or, vice-versa, the poet's microcosm reaches out to a macrocosm of limitless boundaries."

(Paul Xuereb, *The Sunday Times*, 5.8.79)

"In no section of *Tabernakli* is Azzopardi's greater maturity both as a person and as a writer seen than in the third, *Azzel*. His poems about Malta are as critical as ever, but without the explosive anger of the past. Instead there is a despair that is quiet and deadly, a restrained disgust with a country bereft of dignity, making the rounds cap in hand; this verse is structured with care into a ritual lament that cleanses even as it wails."

(Paul Xuereb, *The Sunday Times*, 5.8.79)

"Ir-reliġjon tidwi l-hin kollu f' *Tabernakli*, xhieda li s-subkonxju tal-poeta jhewden bla heda fuq soluzzjoni aħharija tal-problema tar-ruh f'tiftixa kontinwa ta' verità traxxendentali li taqbez il-limiti imposti min-natura u, speċjalment, mill-ġisem."

(Joe Felice Pace, *Illum*, Ottubru, 1979)

"*Tabernakli* is a further indication of Azzopardi's sense of discovery and relentless search. This work shows clearly that in Azzopardi, the deeper layers of his poetic soul were partially eclipsed by his earlier brash verse which earned him the title of the *enfant terrible* of Maltese literature."

(A. Storace, *The Times*, 20.9.79)

"*Tabernakli* gives the reader the impression of a stylized ritual reduced to a few rich gestures. Here poetry becomes an avowal of death but also a quest for a new life. Microcosmic details are repeatedly evoked in a kind of religious ceremony which needs to invoke purification. One is reminded of a journey into darkness where poetry is echoed as if in a beautiful prayer."

(A. Storace, *The Times*, 20.9.79)

"*Tabernakli* registers the second phase of a dialectic which Azzopardi started in the Sixties. The first phase was the destruction of the old lyricism and the second, the creation of a new one. It is from this dual purpose that the present-day poetry draws its contradictions and ambiguities. Azzopardi has had more than his share in shattering the complacent, picture-imagery of traditional poetry. But now his mood is changing; his *apoetry* is dissolving. *Tabernakli* contains none of the shattered sentences, the broken rhythms, the verbal bombardments which had become the natural idiom of his poetry in the past. Now we have a maturer poet aiming not so much at destruction than at transposition."


(*The Times*, 20.9.79)

Il-preżenza femminili f'*Mughanni* tipprova tressaq lejn xulxin lir-realtà universali u r-realtà personalizzata u intima. Fi kliem iehor, Azzopardi donnu qiegħed jis-suggerixxi ekwilibriju bejn l-ispazju vast u enormi ta' barra (l-univers) u l-ispazju interjuri f'ruh il-poeta stess (il-kuxjenza individwali).

Terga' u tghid, minhabba l-isfiduċja tipika tiegħu fil-ġens Malti, mifrud fih innifsu minhabba interessi klassisti jew politiċi, Azzopardi wera li resaq lejn alternattivi kulturali, bħall-Orjentaliżmu. Il-kultura tal-Lvant Imbiegħed hi magħrufa għall-istati trankwilli tagħha, u għat-twemmin li l-kożmos huwa bilanċjat fih innifsu permezz tat-tgħaqquq taz-żewġ forzi opposti, femminili u maskili ("Yin" u "Yang"). Hawn ukoll, il-poeta jipprova japplika l-fehma orjentali biex jifhem lill-intimu tiegħu, jiġifieri jipprova johloq univers interjuri. Mill-makrokożmu vast li jirrappreżenta l-univers, il-poeta jgħaddi biex jifhem il-mikrokożmu privat tiegħu u jagħtih identità spiritwali.

Dan it-tiftix għall-bilanċ jew għall-ekwilibriju huwa tiftix bla heda. It-tensjoni li tista' tinħass fil-poeżija lirika tal-poeta titnissel sewwasew mill-inabbiltà ta' l-artist li johloq armonija bejnu u bejn l-Essenza Femminili li qiegħed ifittex bl-aktar mod "religjuż". Hija din l-ossessjoni spiritwali li, fil-fehma ta' Friggieri, iġġiegħel lil Azzopardi "jiftitx il-Poeżija fil-Mara u l-Mara fil-Poeżija."

JOANNA GRECH



# ĠORĠ ZAMMIT

## INTERVISTAT (2)

minn ĠORĠ MIFSUD



Zammit ma' shabu ta' Scots College (1951); lemin: Zammit ma' l-Arcisqof M. Gonzi, il-Gvernatur Bonham-Carter u l-Prim Ministru Ġ. Borg-Olivier fil-ħamsin anniversarju tal-Banda "La Vittoria" tal-Mellieħa.



## IL-POEŻIJA TAL-KRIZI

**X**i kriżi 'l hawn u 'l hemm fil-ħajja kulħadd jiltaqa' magħha. Inkwiet, mard, il-mewt ta' xi persuna għażiża jistgħu jikkawżaw kriżi li bil-mod tintesa. Illum, li Alla għoġbu jagħtini għomor aktar milli kont nistenna, inħares lura lejn is-snin li għaddew u nilmaħ, herġin bħal gzejjer fil-baħar ta' l-imghoddi, ċerti grajjiet li ftit jew wisq hallewli ġerħa li ma tingħalaqx.

L-ewwel waħda kienet il-mewt ta' oħti Karmena fl-eħta ta' disa' snin, meta jien ma kellix aktar minn ħames snin. Ma ninsa qatt l-impressjoni li għamlitli meta rajtha mejta, mimduda u mdawra bil-ward ta' l-istefanotis, bi tbissima tas-sema fuq fommha.

Żjariet oħra fil-familja l-mewt ma naqsitx li tagħmlilna, minn dak iż-żmien 'l hawn. Membri maħbubin, bħalma huma l-ġenituri (mimlijin għomor, niżżiħajr 'l Alla) u oħti Marija naqsu, u hallew vojti li ma jimtelix; imma mewt oħra li f'qalbi ħartitli radda li ma tingħalaqx kienet dik ta' ħija Leone, fl-eħta ta' dsatax-il sena. Fl-ewwel ktieb ta' poeżiji tiegħi, li kien bl-Ingliż (għax dak iż-żmien kont għadni ma bdejtix nikteb bil-Malti), *Lyrical Moments* (1939), kont iddedikajt żewġ poeżiji, "Lonely" (paġ. 80) u "In Memoriam" (paġ. 81), u fil-ktieb *Poeżiji* ddedikajtlu oħra, "It-Tnejn ta' Novembru" – *Nhar it-tlieta u għoxrin sena mill-mewt tiegħu* (paġ. 103) li fiha din l-istanza:

*Le; l-mewt ma toqtolniex meta l-imħabba  
Li nhallu wrajna iżzommna magħqudin  
Ma' min, tul ħajtu, qasam magħna l-hobża  
Li iżzomm il-qlub fl-imħabba marbutin.*

Iżda m'ħix biss il-mewt li toħloq kriżi fina. Hemm ħafna ċirkostanzi fil-ħajja li jġibuna b'daharna mal-ħajt u jħallu impressjonijiet li ma jintnesewx maż-żmien. L-ewwel ħames stanzi ta' "Il-Għanja tas-Seba' Niċeċ" (paġ. 9) m'ħumieħ ħlief żvog ta' qalbi u moħħi meta jien kont għaddej minn żmien ta' prova l-aktar ħarxa u diffiċli, żmien ta' shab iswed jhedded madwari. Għalhekk

*Imfarrak mill-halla tal-ħajja,  
Imsakkar mis-sakra tal-qilla,  
Imnixxef mill-għatx ta' tbissima,  
Imsaħhar minn lehha ta' holma,  
Qfilit biebi – u tlaqt lejn il-beraħ,  
U tfejt il-musbieħ tat-tifkira  
Tal-ħajja bl-imrar kollu tagħha.*

Kont għadni student fl-Università ta' Malta meta għall-ewwel darba hassejt in-nar ta' l-imħabba jixgħel f'qalbi. U dan in-nar ma naqasx li jqabba nar ieħor fil-qalb ta' dik li fuqha kont tfajt għajnejja. Kienet imħabba sabiħa, kbira u sinċiera – u jien ma domtx ma ġejt aċċettat fid-dar tat-tfajla mill-ġenituri tagħha. Missierha kien għamel isem kbir għalih innifsu fil-kamp tal-mużika, mhux biss f'pajjiżna iżda wkoll barra, u hu u martu kienu jħobbuni daqlikienu kont binhom.

Imbagħad, bħal sajjetta fil-bnazzi, ġiet fuqi l-kriżi li għadha stampata f'moħħi b'mod li jgħaddi kemm iġgħaddi żmien xejn ma jħassarha. Inqum mis-sodda, għodwa waħda, wara lejli ta' mistrieħ perfett, u għal xi raġuni li qatt ma sirt naf x'inhi, sibti ruħi nistaqsi lili nnifsi: "Għaliex ma titlaqx kollox u tagħti ruħek għas-servizz ta' Alla u tal-proxxmu bħala saċerdot?" Kienet qisha sejha minn ġewwa, u jien ma stajtix ma nithassibx. Bħal ħafna subien oħra, meta kont tifel kont inħobb inservi fil-knisja bħala abbati, u kont inħossni miġbud ħafna lejli il-ħajja ta' saċerdot. Kont nakkumpanja kull vjattu li kien isir fir-raħal tiegħi (ħal Qormi) b'fanal li missieri kien xtrali apposta. Imma meta tfarfart u sirt ġuvni deherli, li bl-imħabba kollha li kelli għall-knisja, jien ma kontx it-tip li tftitex f'saċerdot – u nktibt fil-Kors tal-Letteratura fl-Università, bil-ħsieb li, 'il quddiem, inkompli għal avukat.

# “Hemm hafna ċirkostanzi fil-hajja li jgħibuna daharna mal-hajt u jhallu impressjonijiet li ma jintesewx maż-żmien.”

Issa, li din il-għibda lejn il-hajja u x-xogħol u l-missjoni tal-kleru reġgħet qabditni, kelli nġhaddi minn purgatorju ta' dubji — kienet vera vokazzjoni jew sempliċi illużjoni? Minn banda baqgħet f'ija l-għibda kbira lejn it-tfajla li kont haqbejt; mill-banda l-oħra dik is-sejha misterjuża serqitli kull serħan. Fittixt il-parir ta' kessur u qalli hekk: “Jekk inti qed tħossok miġbud lejn hajja dedikata għas-servizz t'Alla u tal-proximu fil-Knisja, mur, ipprova. Jekk hi vera sejha t'Alla, inti tkompli; jekk tara li m'hix, ma jgħri xejn; Alla jkun jaf li int irrispondejt dak li inti kont hsiibtu sejha Tiegħu, u jagħtik l-għajjnuna li jkollok b'żonn”.

Il-laqgħa mat-tfajla fejn għeditliha li se jkollu nħalliha biex ningħalaq go seminarju; is-sentejn mghoddija fi Scots College, Ruma; l-inkwiet li għaddejt minnu meta bdejt nittendi li dak li hsiibtu vokazzjoni ma kien xejn minn dan; l-għali tal-familja tiegħi meta għarrafthom li kien f'ħsiebni nerga' lura — dan kollu halla l-marka tiegħu f'moħħi u f'qalbi. Il-poeżiji “The Great Love” u “To the Light that Was” fil-ktieb *Lyrical Moments* (paġ. 14 u 15) u “Lil Ħolma li Baqgħet Ħolma” fl-antologija *Poeżiji* (paġ. 91) jirriflettew mill-bogħod xi ftit mit-torturi li għaddejt minnhom dak iż-żmien ta' dubji

li bdew jiġuni meta bdejt nintebah li dik it-triq li kont qbadt ma kinitx tiegħi.

*... I knocked at the gates of Heaven, and prayed  
That my pains and my ills might be allayed;  
But I learnt that yet there was much to be paid  
That the light in my heart might live....*

U f' “To the Light that Was”:

*In flowers, in trees, in air I sought Thy presence,  
And thought I had at last Thy sweet kiss:  
Then came the blow — and all around was darkness,  
And deep I fell, into the dread Abyss.*

F' “Il-Ħolma li Baqgħet Ħolma” naħseb f'dik l-ewwel imħabba hafna u hafna snin wara, u nħoss li dik il-ħolma żammet intatta l-ħlewwa tagħha appuntu għax baqgħet ħolma: kieku twettqet, min jaf x'kien ikun?


*Imkebbha fil-fosdqa ta' holma,  
Imbenna f'dirgħajn il-Mulej,  
Kont holma — u holma ridt tibqa'  
Li thaddan il-Kollox u x-Xejn.*

*Ridt tibqa' fil-fosdqa li minnha  
Tittajjar, farfett ma jintemmx,  
U żzejjen bi għmielek is-sema,  
B'dijietek ix-xemx.*

## TWEĠIBA MUDELL

# GĦALA ZAMMIT HUWA POETA ROMANTIKU?

1. Ir-rabta kbira li jsib bejnu u n-natura, li hija tant għażiża għar-romantiċi: il-lokal jidher fl-aspetti sħaħ tiegħu fis-siġar, fil-fjuri, fl-għerien u l-elementi l-oħra kollha li jidhru dejjem xi mkien magħżul. Hija d-dehra ta' Malta kif inħalqet minn idejn Alla. Din in-natura hija dinja sħiħa li jintelaq fiha u biha jersaq lejn id-dinja spiritwali u għalhekk hemm rabta sħiħa bejn in-natura bħala d-dinja ta' barra u ruh il-poeta merhija f'idejn Alla (ir-religjon) u d-dinja ta' ġewwa.
2. Zammit iħares lejha innifsu bħala bniedem u bħala poeta fid-dinja tan-natura. Fiha jagħraf il-valuri tiegħu u lil Alla. Jinqeda bil-forma metrika tradizzjonali u bil-kelma mirquma biex bħar-romantiċi johroġ il-bilanċ formali.
3. Tematikament Zammit huwa spiritwalment romantiku: i. in-nuqqas ta' serħan, ii. iċ-ċaħda ta' kull kontroll, iii. is-sentiment qawwi sugġettiv mghobbi bi spiritwalità kbira, iv. il-kontrast kbir bejnu u l-bqija tad-dinja li tilfet l-iskop ewlieni tagħha tal-hajja (ara, “F'Wied il-Bużbież”).




4. Is-sejha tan-natura jqisha bħala vokazzjoni. Hi stess issejjaħlu, hi tressqu lejn il-ħolqien, tbiegħdu mill-aljenazzjoni li qegħdin fiha l-bnedmin l-oħra (“Darba f'Wied Babu”), u turih l-iskop tad-dinja l-oħra.
5. L-importanza tar-religjon (ara, *Analizi*, v. I, n. 3, paġ. 23).
6. Hu stess jiddefinixxi lilu nnifsu bħala poeta: il-bniedem ideali, bil-personalità morali milli fantastika. Irid janalizza kollox u ma jitbighedx mit-tbatija (“Il-Bilbla”, “Lil Werżieq tal-Ħarrub”, “Gelmus” u “Lil Karmenu Vassallo” vv. 13–14).
7. Zammit joqgħod mat-tifsira *universali* tar-romantiċiżmu. Definizzjoni tar-Romantiċiżmu bħala moviment letterarju.

Ludgarda u Gorg Zammit, omm u missier il-poeta u (xellug) Zammit f'ritratt reċenti.

---

# XEROX

makes History again in Malta.  
This time,  
with Flying Colours



- Copies from 35mm slides.
- Single or full colour copying onto transparency material.
- Reproduces fine detail and soft colours.
- Single colour copying.
- Enlargement and reduction.
- Consistent copy quality.
- Copies three dimensional objects.
- Improves picture quality.

AT THE

**XEROX**  
**COPY BUREAU**

IMAGE SYSTEMS Ltd.

11, Vincenti Bldgs., Strait Str., Valletta.  
Tel: 226550, 229205

**XEROX**  
**TEN-YEARS-IN-MALTA**

**D**an il-Ktieb mill-ewwel jixhed ix-xejra moderna fin-narrattiva tar-rumanz. Ġużè Ellul Mercer ma jibqax jikkummenta fuq il-hajja tal-familja ta' Brag jew ta' l-inqas fuq il-hajja ta' Leli l-iskola kif spicċa fl-ewwel Ktieb. Anzi, wara r-referenza għall-ambjent familjari ta' Vira, ta' ommha, ta' missierha u ta' oħtha, lil Leli jipprezentah bhala żaġżuġh ta' wiehed u għoxrin sena li daħal jaħdem ma' l-Ahwa ta' Buċaġhak u li fi żmien sentejn kien laħaq dara biżżejjed biex jibda jzommilhom il-kotba ta' l-intrapriża. Kwazi ma nafu xejn x'għadda mingħalih fil-ħames snin bejn is-sittax meta hareġ mill-iskola sakemm thajjar għal Vira.

Hemm xi karatteristiċi komuni fil-hajja u fit-trobbija ta' Leli u Vira li bihom l-awtur donnu jissuġġerixxi li setghu kienu r-raġunijiet li hajruhom biex jingibdu lejn xulxin, m'għandniex xi nġhidu barra l-gibda fiżika ta' bejniethom. It-tnejn kelhom xejra *introverta*, dejjem joqogħdu jaħsbu u jhammu fit-tul fuq il-ġrajjet li jgħaddu mingħalihom. Tant hu hekk li bdew jimmaturaw aktar kmieni minn haddiehor ta' l-età tagħhom u jaslu biex jiehdu deċiżjonijiet ta' siwi għalihom. Nġhidu aħna, Leli qabad jaħdem fl-istess żmien meta missieru kien "tilef in-negożju u sab ruħu id wara l-oħra quddiem" (paġ. 32): dan għax hass il-bżonn li jgħin lill-familja mill-inqas sentejn qabel ma huh Ninu daħal it-tarzna. Bhal Vira, Leli kien il-kbir fost l-ahwa. It-tnejn bdew iħossu fuqhom it-toqol tal-familja minn kmieni: Vira, għax ommha Liża ħallietha ta' dsatax-il sena wara riħ ta' ċmajra u kellha tiehu ħsieb id-dar, ħsieb missierha u ħsieb oħtha marida; Leli għax missieru kien berbaq kollox. Imbagħad, il-mard ta' Rozi minn banda u l-hajja mħarbta tas-Sur Tonin mill-oħra komplew itaqqlu l-piż tal-hajja fuq spallejhom. L-armonija tal-familja tagħhom it-tnejn kienet b'xi mod jew iehor mittiefsa. U Vira minħabba ommha u Leli minħabba missieru tilfu l-aktar persuna viċin tagħhom li setgħet tgħin om fil-problemi intimi ta' mħabbithom.

It-tnejn kienu introverti wkoll għax ma kellhomx ahwa tas-sess l-iehor. Ħut Leli kienu kollha subien u Vira kellha 'l Rozi biss. Dan ifiehem ukoll is-sens kbir ta' ansjetà li hassew fihom, aktar minn haddiehor fl-istess ċirkustanzi, sakemm iltaqgħu flimkien għall-ewwel darba wara li laqgħu l-istedina ta' xulxin kif ukoll matul l-ewwel laqgħa tagħhom: "Vira harġet fuq ponot subgħajha... b'qalbha thabbat u kiesha daqs biċċa silġ... Misthija misthija resqet fuqu... [u] minn xhin waslet hdejjh sa tista' tghid xhin telqet, baqgħet il-hin kollu b'wiċċha nofsu mdawwar, u ma ħarsitx ħarsa waħda biss lejn Leli" u "... Kif lemah 'il Vira ġejja lejha, qahqah tqahqiha, u tharrek kemmxejn minn fejn kien... Leli ġabar hiltu kollha, resaq fit aktar qrib milli kien lejha... (paġ. 40, 41).

Fid-deskrizzjoni ta' Vira tinħass għall-ewwel influwenza mir-rumanzi romantiċi, donnha t-tfajla tipika raħlija li gġennien lil kulhadd għal warajha bil-perfezzjoni tal-karattru tagħha, tant li "kienet tinnamrak minnha qabel tiftah fommha biex tkellem" (paġ. 31). Madankollu, il-hajja ta' kuljum m'hi xejn ħafifa minħabba l-mewt ta' ommha, id-deni biered ta' Rozi u d-dixxiplina ta' missierha Gammari. Anki fl-aktar waqt sabiħ ta' mħabba fl-istedina ta' Leli hemm il-kruha tat-tbatija: "... Vira, għadilli kellha għoxrin sena, ... kienet għa bdiethom

Haġr għar-ritratti f'dan l-artiklu: *Malta Talent Artistes*.


## ĠUŻÈ ELLUL MERCER: LELI TA' HAŻ-ŻGHIR

### L-Iżvilupp ta' l-Azzjoni fir-Rumanz (3)

IT-TIENI KTIEB

FTUH IL-GĤAJNEJN U TLELLIX

I-V



# DIACONO U R-REALIŻMU GHALL-PALK



Hemm tendenza komuni fil-kritika teatri li tqis li missier ir-Realizmu huwa n-Norvegiż Henrik Ibsen (1828–1906). Izda hemm kritiċi oħra li jgħidu li r-Realizmu u n-Naturalizmu (aspetti marbuta magħhom imma li mhux bilfors ifissru l-istess haġa) kienu diġà jeżistu fid-drammi Griegi (eż. *Is-Shab* ta' Aristofani) jew fi drammi rinaxximentali bħal *Arden of Feversham*, xogħol attribwit lil Thomas Kyd. Dan id-dramm li semmejna l-aħħar huwa mibni fuq fatti li jingħad li graw tassew fil-belt ta' Kent u li seħħew f'familja borgiża fejn il-mara qatlet lil żewġha wara li kienet ittradietu sesswalment. Il-bidliet soċjali li bdew iseħħu fil-bidu tas-Seklu 19 habbru wkoll sinjali ċari li t-teatru kellu jieħu xeh̄ta għda. Il-qagħda soċjo-politika fir-Russja tal-Kżar kienet wasslet lil awtur bħal Nikolai Gogol biex jikteb *L-Ispettur Generali* (1836), satira bla ħniena dwar il-korruzzjoni provinċjali f'dawk iż-żmenijiet. Russi oħra li bdew jinteressaw ruħhom fir-realizmu familjari kienu Turgenev, Chekhov u Ostrovsky, awtur li kien interessat fl-intriċċi kbar li kien hemm fil-ħajja tan-negozjanti u n-nisa tagħhom. Min-naħa l-oħra, it-Teatru ta' l-Arti ta' Moskow, bis-saħħa ta' diretturi eċċezzjonali bħal Stanislavski u Vladimir Danchenko, kien qed jipprezenta d-drammi famużi ta' Chekhov: *Il-Gawwija* (1896), *Iz-Ziju Vanja* (1899), *Tlitt Aħwa Bniet* (1901) u *Il-Gardina taċ-Ċirasa* (1904).

Awtur ieħor Russu li iddedika l-arti teatri tiegħu miżerabbli tas-soċjetà fi żmien imperjaliżmu tal-Kżar kien Max Gorki, meqjus bħala profeta bennej tar-Rivoluzzjoni Bolxevist tal-1917. L-aqwa drammi ta' Gorki *Qighan* (1902) jikkoncentra fuq karattri li m'għandhomx għaxja ta lejla, li jgħixu bil-vagabondagg u f'kundizzjonijiet li ma jtwemmnux. Mhux ta' b'xejn li s-suwiċidju jidher bħala l-uniku mezz biex jinħelsu mit-tirannija tal-fatti li jiddeterminaw l-hom ħajjithom.

Ibsen biex inkunu preċiżi, nistgħu nikklassifikawh bħala missier ir-Realizmu Modern. Il-karattri tiegħu m'humex immexxijin minn impulsi bla sens jew irrazzjonali u jagħmlu mill-aħjar biex jippruvaw jaddattaw ruħhom għaċ-ċirkostanzi tal-ħajja jew ta' xi rieda soprannaturali. Is-sens ta' krizi huwa kruċjali fid-drammi ta' Ibsen u l-karattri tiegħu jippruvaw jibbilanċjaw l-emozzjoni bir-raġuni, imqar jekk ma jirnexxilhomx jirrikonċiljaw ruħhom mal-ħajja.

Ibsen joffri każ tipiku ta' Realista "li jirraġuna" (jew aħjar li jħalli lill-persunaġġi tiegħu jirraġunaw). L-awtur Norvegiż joħloq diskussjonijiet għat-tul bejn il-persunaġġi marsusin fi krizi (eż. il-miżżewġin fid-dramm *Dar ta' Pupa*). Izda awtur bħal Emil Zola huwa differenti għal kollox: għalkemm involut f'xogħlijiet naturalisti (u hawn hi d-differenza bejn ir-Realizmu u n-Naturalizmu), Zola jipproponi karattri li huma motivati mill-istint primarju tas-sess u ta' spiss "jisplodu" minħabba tensjoni animaleska jew primittiva. Meta, fi drammi famużi ta' Ibsen, Hedda Gabler tikkommetti suwiċidju billi tispara għal rasha waqt li tkun qed iddoqq il-pjanu, l-att fatali jseħħ wara li l-mara tkun ikkalkulat kollox u wara li tkun iddeċidiet li t-turmenti tagħha huma mnissla min-nojja, minn xi haġa essenzjalment morali li hemm nieqsa f'ħajjitha. Fil-qafas tat-teatru Malti, Gużè Diacono għandu jkun identifikat mar-Realizmu, mhux man-Naturalizmu. Fil-karattri tiegħu hemm dejjem



Hedda Gabler (interpretata minn Josette Ciappara) fi produzzjoni fit-Teatru Manoel, 1980, diretta minn Mario Azzopardi.

ghaddej il-fil tar-razzjonalità. Il-persunagġi li johloq jistgħu jikkommettu l-ħsara (lilhom jew lil hadd-iehor), jaħsbu biex isewwuha iżda ma jirnexxilhomx. Diacono jaċċetta wkoll li l-bniedem huwa kreatura hatja ta' bosta ingustizzji u bosta fallimenti: iżda kemm hu responsabbli l-bniedem?

Punt importanti fix-xogħol ta' Diacono għandu x'jaqsam mal-fehma li l-bniedem huwa kondizzjonat miċ-ċirkostanzi, u mqar minn kondizzjonijiet ġenetiċi. Fil-kuntest tar-Realtà soprannaturali, il-bniedem huwa biss punt fiss u inalterabbli. Iżda, mill-banda l-oħra, il-karattri ta' Diacono jikkumbattu, jaġixxu wara li jaħsbu. F'intervista li kien ta lill-ġurnal *It-Torċa* (11.2.1979), Diacono kien stqarr: "*Jien interessat fil-bniedem imsallab fuq salib, imma li, wara kollox, iħobb u jaċċetta*".

Diacono huwa interessat ukoll fir-relazzjoni soċjali tal-bniedem. Jemmen li l-effetti tad-dnub ta' Kajjin għadhom jippersegwitaw lill-umanità, u għalhekk, in-natura

*Qighan ta' Gorki. Produzzjoni oħra għat-Teatru Manoel, diretta minn Mario Azzopardi (1979).*



umana hi egoista, tema li tinwadi l-hin kollu d-dramm *L-Ewwel Jien!* Dwar dan ix-xogħol tiegħu, l-awtur ifisser:

*"Veru li hemm fil-bniedem il-potenzjalità tat-tjieba, imma mhux anqas qawwija hija l-ġibda lejn il-ħażen. Tasew li kien hawn Kristu, imma l-bniedem sallbu; u jekk Kristu jerġa' jiġi, is-soċjetà umana terġa' ssallbu."*  
(Wara Ibsen, 1972)

Diacono jistqarr illi jekk il-karattri tiegħu jipprotestaw kontra l-ingustizzji soċjali, hu jinqeda bihom, jew aħjar b'egħmilhom u bi kliemhom, jew bil-protesta tagħhom, biex juri li qed jehodha kontra l-kundizzjoni umana. Diacono jzid, b'danakolu, li dan ma jfissirx li huwa "jindaħal" lill-karattri tiegħu: "*Jien narahom bħala persuni indipendenti minni*, li jagħmlu dak li hu xieraq jew li jhossu li għandhom jagħmlu jew ighidu, wara li jaħsbu jew b'xi reazzjoni instantanea. Nosserva dak li jgħidu u jagħmlu, u mgħibthom twassalni għall-konklużjoni li, waqt li hu minnu li fid-dinja hawn haġna ġenerożità — u allahares ma kienx hekk — il-wirt ta' Kajjin għadu magħna wkoll u għadu u jibqa' jik-

kondizzjona u jinfluwenza lill-bniedem." (Ara, *Intervista ma' Diacono, Il-Mument*, 4.9.1988)

L-awtur huwa konvint li huwa l-egoizmu u mhux l-altruwiżmu li jmexxi lid-dinja (fit-tajjeb u fil-ħażin). Fl-istess intervista li ta għall-paġna letterarja ta' *Il-Mument*, Diacono xebbah lill-ħajja ma' "ikla twila, fejn wieħed jiekol lil ieħor, sensiela ta' tirannija li tibda mill-iċken wieħed u ma tispicċax fl-aktar għani jew l-aktar setgħan, għax dan ukoll, fl-aħħar mill-aħħar, isib lil xi hadd li jiflaħ jurih seħmu... u t-tragedja hi li hadd minna m'hu liberu. Il-bniedem jidneb u ngħidu li jaħti, imma kemm hu hati? Il-bniedem aktar ta' min jibkih milli jčanfru, għaliex il-bniedem soċjali ma jiddeterminax il-ħsieb, iżda hu l-ħsieb li jiddetermina lill-bniedem. Id-determiniżmu evoluzzjonarju jlimita l-libertà tal-bniedem."



Inez Farrugia tinterpreta l-parti tal-protagonista fid-dramm *L-Għarusa ta' Diacono* (direzżjoni Charles Caruana għal TVM).

F'dan il-kuntest, Diacono jieħu l-pożizzjoni ta' osservatur oġġettiv, iżda wkoll ta' difensur tal-bniedem imwaqqa', l-esseri mdgħajef minn ċirkostanzi li m'għandux kontroll fuqhom. Diacono donnu jahfirhielhom lill-hatja għax jaf li l-istimolu li jgarrab lill-bniedem huwa l-Jien Egoista, prodott ta' sensiela twila ta' htijiet u preġudizzji li kkorrompew lill-bniedem sa miż-żerniq tad-dinja popolata minn karattri li jidinbu, jisgħobbihom u jergħu jidinbu bla rażan.

MARIO AZZOPARDI

# LELI TA' HAŻ-ŻĠHIR



Xena bejn il-protagonisti fit-teleserje mehuda mir-rumanz.

il-morr" (paġ. 37). U fir-raba' laqgħa tagħhom wara l-ewwel bewsa fuq fommha ta' Leli qalbha tehbirha li "għad irrid inhallas ta' dak li qiegħda ngarrab issa" (paġ. 44). Ġmielha stess jikkontrasta mal-mard qerriedi ta' oħtha.

Ellul Mercer jishaq ukoll fuq il-ġibda fiżika ta' bejniethom. Dan ftit li xejn jinstab fir-rumanz tradizzjonali. Ma' Pawlu Sulnata Leli jistqarr: "... Bqajna dejjem nissellmu.... Dil-bniedma donnha għamlitli magħmul. İzjed ma jgħaddi ż-żmien hsiebi jmur fiha; iżjed inhossni ninkileb għaliha..." (paġ. 33) u "[Vira] it-tislma tiegħu, mingħajr ma taf għaliex, kienet tqanqalha" (paġ. 34). U ż-żewġ mahbubin imxew fuq l-istint ta' mħabbithom mingħajr ma taw kas il-konvenzjonijiet tas-soċjetà, ngħidu aħna jwarrbu l-parir tal-ġenituri.

Realistika hafna hija l-kriżi li tgħaddi minnha Vira quddiem ir-reazzjoni ta' Rozi għall-imħabba ta' Leli. Il-ħażen fiżiku li jġib il-mard fuq oħtha hu aktar immedjat għaliha mill-istedina ta' Leli. İzda hi m'hix xi eroina tar-rumanzi romantici li lesta titjassar għomorha kollu għall-proxxmu u tiċhad is-sejha ta' l-imħabba. Ir-rumanz realista ma jridx jiffoka fuq il-valuri tal-ħajja imma jishaq fuq id-dgħjufija shiha tal-bniedem li jimxi warajhom. Sahansitra Vira kienet lesta ddaħħal 'l oħtha komplici magħha biex tigdi blul lil missierha li flok għall-ewwel laqgħa ma' Leli kienet marret għand Randi (paġ. 39-40).

Leli u Vira jgarrbu l-ewwel laqgħa ta' mħabba bl-akbar sincerità. Il-kruha ta' l-ambjent soċjali ta' Haż-ŻĠhir, saħansitra s-seksik ta' Mariroż ta' 'Kemmm naf' u ta' Kuncett ta' Venuża u l-kummenti iebes tas-Sa Marjann, johlqu kuntrast qawwi mas-safa ta' hsiebhom. Għal imħabbithom ma hemmx wisa' għax kif tistqarrlu Vira lil Leli: "... Kemmm nistgħu ma niltaqgħux fil-qrib... Iktibli... Għalik m'hux biżżejjed?" (paġ. 41).

L-ambjent soċjali m'huiwix il-qofol tar-rumanz imma fuq jinbena u jittella' l-aspett psikologiku. Sqaq id-Dlam, ismu miegħu bħal isem il-ktieb, jirrappreżenta 'l Malta bil-kondizzjonijiet soċjali koroh ta' qabel it-Tieni Gwerra Dinjija. Fost l-oħrajn Ellul Mercer isemmi:

- 1) il-faqar minħabba n-nuqqas ta' ppjanar ekonomiku fi żmien l-Ingliżi;
- 2) in-nuqqas kbir ta' l-iġjene sew personali kif ukoll soċjali;
- 3) il-vizzjijiet u d-dnubiet kbar kienu haġa waħda mill-ħajja Maltija ta' kuljum;
- 4) it-tfal lanqas biss kienu jafu x'inhi modestja u lanqas biss ma kienu jrawmuhom fiha għax ta' hames snin kienu jhalluhom jiġġerrew b'xejn fit-triq;

5) erbgħin fil-mija u aktar mit-tfal jikluha l-ħabs minħabba l-ħażin li wettqu;

6) id-djar kienu b'kamra waħda jew tnejn, kollox fuq xulxin, biż-żgħar igħixu u jithażżnu mal-kbar;

7) is-sistema tad-drenaġġ ftit li xejn kienet teżisti għax kien hemm l-aktar sistemi primittivi biex hafna mill-Maltin kienu jimirdu sa minn ċkunithom bil-mard tas-sider;

8) l-ippjanar tal-familji mill-ġenituri ma kienu jeżisti;

9) l-imwiet tat-trabi kienu jitqiesu bħala l-metodu l-aktar effettiv biex tonqos il-popolazzjoni żejda;

10) hadd mill-awtoritajiet, la l-gvern u lanqas il-Knisja, ma kienu qed jagħtu sehemhom biex in-nies jitgħallmu kif għandhom iqumu minn qagħda kerha bħal din;


11) il-faqar jitqies bħala karatteristika ta' l-umanità kif halaqha Alla;

12) in-nisa maħqura minn żwiegħom, anki meta jkunu tqal, u jeżistu biss biex iġibu t-tfal fid-dinja.

Il-kritika tas-Sur Kelin u ta' Dun Karm hija ċentrali hafna. M'humiex spettaturi biss. Il-kummenti tagħhom jagħmlu sens aktar għax wiehed huwa ateu u l-iehor nisrani attiv u ferventi fil-Knisja. L-ispirazzjoni tat-tnejn li huma, anki tas-Sur Kelin hija ewanġelika. It-tabib, jew id-'Dott', li jittellem miegħu s-Sur Kelin, u l-kappillan li jiddiskuti miegħu Dun Karm, jiġbru l-element konservattiv fis-soċjetà Maltija mħassra li qed jikkundanna r-rumanzier soċjo-realista. Is-Sur Kelin u Dun Karm jaqblu għax it-tort jagħtuh lill-awtoritajiet: l-ewwel wiehed jissuġġerixxi bidla radikali fl-amministrazzjoni anki tal-ġustizzja: "... Dawn l-imsejkna dlonk jiġu mixlija u mressqa quddiem il-Ħaq u bosta drabi mitfugħin fejn jixraqqu jiġi mitfugħ min ma jridx ihenn għalihom u jieħu hsiebhom u jgħallimhom" (paġ. 47). It-tieni hu moderat hdejh u jippreżenta suġġerimenti li, għalkemm jidhru identici ma' tas-Sur Kelin barra l-ħabs li jsemmi dan qablu, fihom aspett morali għax iharsu lejn il-problema soċjali bħala dmir: "... Nistħajjel li jien u bosta oħrajn miegħi qegħdin nonqsu minn dmirna li nibqgħu nħarsu b'sabarna kollu u nistennew liż-żmien iġħaddi, biex ix-xorti ta' dawn l-imsejkna titbiddel xi ftit... ma jonqoshomx għajr ftit tagħlim u hafna hniena" (paġ. 48). B'hekk, il-kundanna hija soċjali-religjuża. L-impenn soċjali taż-żewġ karattri huwa ċar.

Illum li għaddew 'il fuq minn ħamsin sena mindu kiteb Ellul Mercer il-kitba soċjali tiegħu tinħass dgħajfa. İzda fl-ambjent magħluq ta' ċensura ta' dak iż-żmien ma setax ikun aktar iebes. Sahansitra l-kummenti tiegħu swewlu t-telfa ta' l-ewwel premju fil-Konkors tal-Gvern (1935) li ha sehem fih bir-rumanz.

• jissokta f'ħarga oħra



# TIFSIR IL-KLIEM

(In-numru jirreferi għall-paġna)

37. biswit	faċċata
31. b'lahamha u xahamha	hesrem
36. bl-ikrah	hafna, wisq
39. bukkun	biċċa hobż
43. dinja	twil
33. fixinhu biha	ferhan biha
42. fieragh	vojt
45. fiergha	vojta
37. frieghen	xjaten
48. ghajb	misthija, diżunur
30. ghamara	dar
43. ghawġ	inkwiet
37. ghelt	inkwiet, tilwim
39. hatar	bastun
39. herza	ġebbla tonda u ċatta biex taghlaq il-bir
44. hlieqa	ċajt
49. iballtilha	isawwatha bosta drabi
32. id wara u l-ohra quddiem	b'xejn, bla flus
44. ighammru	joqogħdu flimkien
38. imdaghda	irrabjat
45. imdensin	mahmuġin
31. imghaxxex	immanjar, maghdur
31. inkejja	impika
39. jaghti bla nifs	jahdem hafna
42. jghaxxi	jistordi, iqabbad hlewta ta' qalb
48. jtmashan	jirrabja
37. jsaqqi l-hass	jiffonda, jitmellah
37. kobba	mrekkna b'saqajha magħha
31,44. lġiem	rażan, kontroll
33. magħmul	seher
37. magħqad	sedil, fejn wiehed joqgħod bilqiegħda
35. mahluq	kreatura
31. mgieghed	innokklat
31. miklub	mitluf
31. mkebbes	mixgħul
49. moqzież	baxx
39. nemnmitha	baxxitilha
45. nteqa	benniena
33. ninkileb	nigġennin
33. nissellmu	insellmu 'l xulxin
39. qamtejn	madwar 3.76m.
34. qarja	messagġ, ittra, kitba
35. qiemja	ta' qima, mimlija rispett
31. rih ta' ċmajra	rih fil-għadam, deni qawwi u wġiġ mal-ġisem kollu
30. saret ġungliena	hass hafna, għasarlu qalbu, kważi nfaqa' jibki
32. seddaq	baqa'
43. sfiqa	bla misthija
43. taghdab	tirrabja
31. tari	bla esperjenza
44. tŧur	titqanqal, timtela emozzjoni
37. tghaqqalt	ksib l-għaqal, kbirt
42. thallimhom	iġġibihom fil-holm
43. tŧum	iċċanfar
32. triset	loġħba tal-karti
30. zoqqa	mantniha, aġtiha tiekol

## SILTJET IMPORTANTI

- Leli, bil-wiehed u għoxrin sena li kellu, kien għadu tari ġmielu... Leli kien xort'ohra. It-trobbija li kienet tatu ommu, u l-biża' u l-ġiem li minnha kellu, flimkien mal-ġibdiel tiegħu u ma' qalbu (twajba kemm trid, kienu żammewh bħalma l-ilma safi jzomm... f'jur sabih wara li jkun inqata' (paġ. 31).
- Inhobbok aktar milli nhobb 'l omni li sa llum kienet l-egħżież haġa li kelli fid-dinja! Inhobbok aktar milli nhobb l-egħżież tiegħi f'daqqa! (paġ. 34)
- Vira lil Rozi: "Qattajtha, oht! Emminni! Bżajt li jista' jinqala' xi haġa u missieri isibhili!" U hawn Vira kienet qiegħda tharref (paġ. 35).
- Rozi lil Vira: "Kem nixtieqni kont bhalek, Vir; b'sahhti, sabiha u għandi 'l min jiġri warajja u jhobbni." (paġ. 36)
- Leli lil Vira: "... Meta ngħib wiċċek quddiem għajnejja, l-aktar fil-hemda tal-lejl, nibda nitbissimlek, narfa' idejja lejki bhallikieku biex insejjaħlek; nibda ntenni minn taht l-ilsien: 'Vir, inhobbok!'" (paġ. 43)
- Intebah... li dmiru mhux biss hu li jissokta jhobbha, iżda jwitti t-triq li kienet għad trid twasslu biex ighammru flimkien bir-rabta taż-żwieġ (paġ. 44).
- ... F'bosta mill-ghorof ta' Sqaq id-Dlam, fiż-żmien li qed insemmu, barmil jew tnejn tax-xaham kienu jkun biżżejjed biex jinqadew bihom missier u omm u qabda tfa' magħhom, mingħajr ma sid il-kera jkollu għalfejn iħabbel rasu biex inaddaf il-fossa jew iqiegħed il-katusi halli l-irwejjah... jindifnu jew jittigħu 'l fuq u jmorru ma' l-arja, flok jifgaw u jnitnu dinja u jhassru s-sider u s-sahha ta' min irid ixommhom u jorqod bihom ma' mnifsejħ (paġ. 45-46).

## RUŻAR BRIFFA

### IL-MISTERJU TA' L-EŻISTENZA

Fil-Letteratura Maltija Rużar Briffa huwa l-aktar poeta introvert u sugġettiv tar-Romantiċiżmu tagħna. L-eżistenza jhossha immensa u misterjuża. Anzi jinsab imdawwar minn kullimkien biha. U l-istess misterju jarah fl-ohrajn sew jekk ikunu bnedmin u sew jekk ikunu oġġetti inanimati. Il-poezija tiegħu fiha attentat biex jasal għal xi għamla ta' interpretazzjoni jew nuqqas ta' interpretazzjoni ta' din l-eżistenza.

F'kollox jara s-sens ta' toqol f'din l-eżistenza. Għalhekk, kollox jidher vag fil-prezentazzjoni u fl-esperjenza mimlija incertezza li jgarrab il-poeta. Il-piż bil-'hajja' jinħass iebes wisq għal Briffa. Dan li jgagħlu jinterpreta r-ruħ ta' l-'oġġett', li hu jkun qed iġarrbu, u l-versi tiegħu joħorġu mnikkta, ironiċi, jekk ma jasalx ukoll sal-livell kważi tad-disperazzjoni Nġhidu aħna, fil-poezija "Lil Għasfur Ighanni" (paġ. 69) Briffa jkellew lill-kuxjenza ta' l-għasfur b'mistoqsijiet diretti fuq l-eżistenza:

*Għasfur, għaliex qed tghanni,  
donnok bil-ferh miġnun?  
Skirti int bi nbid l-imhabba?  
- Jinxfu malajr l-egħjun!*

Minn dan imbagħad idur fuqu nnifsu biex bis-saħħa ta' din il-hlejqa ċkejkna jkun jista' jiffaċċja r-realtà qalila u misterjuża:

*Bħalek infexxajt il-għana,  
u bhalek ferh ta' ġenn  
l-imhabba nissett l-ija.  
- Fl-imhabba ma sibtx kenn!*

Iżda m'hemm x għalfejn jitellem biss fuq l-imhabba. Din hija aspett ċentrali fl-eżistenza u anki jekk jitellem fuqha biss, diġà jidher falliment serju fir-realtà kiefra. Fl-għażla tal-hlejjaq ħarstu taqa' fuq deħriet komuni u oġġetti zġhar, bhall-għasfur, u bihom iġarrab il-kruha tat-traġedja, bħal fil-poezija "Swied il-Qalb" (paġ. 84):

*Illum ġo qalbi nhoss  
Id-diqa ta' bla tarf  
Tal-knejjes profanati;  
Tal-bliet li lberaħ kibru,  
U llum  
Abbandunati;  
Tal-portijiet għarwiena  
Mill-qluġ,  
U x-xjuħ  
Isuqu d-dghajjes  
- l-xjuħ għajjiena;*

*Tal-qamar sfajjar, ċiniku,  
Fil-waħx taċ-ċimiteri  
- Il-qamar li, waħdieni,  
Sa minn kmieni  
Għaraf tal-hajja d-dramm,  
Tal-mewt hall il-misteri,  
U nhoss li għalfejn il-Hajja,  
U kollha frugħa l-ġrajja,  
U kollox illużjoni  
Flief triq - l-Eternità.*

Hawnhekk, l-oġġetti u d-deħriet komuni, bhall-knejjes profanati, bhall-bliet abbandunati, bhall-portijiet bla dghajjes, bhax-xjuħ għajjiena, bhall-qamar sfajjar u ċiniku u bhac-ċimiteri waħxin, jgħbru r-realtà li ma toġġobx lill-poeta. Imma lkoll qed jirrevelawli xi aspett moħbi tagħha, imqar ċkejken, fil-kobor tal-misterju, li l-hin kollu qed jinsisti li jrid jikxfu.

Minhabba din l-insistenza ċara fil-poezija ta' Briffa tinħass għaddejja l-hin kollu tellieqa sħiħa ta' ħsibijiet sfiqa u kummenti f'xulxin.



# Travel Savers

## ISIC

Student? Then it pays you to have the International Student Identity Card. It is the only internationally recognised proof of your students status. The ISIC card is the only accepted card that enables you to obtain discounts and benefits in Malta and overseas.

## Eligibility

The ISIC card is issued to full time registered scholars and students who are at least 12 years old. It is only issued upon official proof of full time student status. Two passport sized photos are required.

## Major Benefits

- Reduced airfares from Malta. Fly to Rome for only Lm29.00 one way, to Amsterdam for only Lm90.00 return; and many more destinations.
- Discounts in various stationers, booksellers, clothes shops, etc.
- Free entrance or 50% discount on entrance charge to various discotheques in Malta.
- And much more.



Costs only 75 cents.

Valid until 31 December '89 and renewable.

International proof of your student status.

Use it for discounts on flights, trains, accommodation and more.

Issued to students of 12 years old, and over.

Use it for discounts in Malta, Gozo and worldwide.

**NEW**




**50% discount for ISIC and YIEE card holders on all performances organised exclusively by the Manoel Theatre Management Committee.**



220, ST. PAUL STREET, VALLETTA, MALTA. TEL: 624983, 626628.

# NSTS AVVENTURA

## TREKING FI SQALLIJA



**H**awn għandna idea ġdida għal dawk minnkom li huma għatxana għal vaganza-avventura bi prezz mill-aktar raġonevoli. It-treking qed isir popolari dejjem aktar fid-dinja tal-vjaġġi, bi gruppi li jaqsmu kontinenti sħaħ fuq it-trakkijiet u bil-mixi. L-ikkampjar fil-beraħ wara granet twal ta' l-ivvjaġġar, iqarreb lil dawn il-qalbiena aktar lejn il-qagħda biex isibu l-atmosfera vera ta' l-art li jkunu qed iżuru. Uħud minn dawn il-vjaġġi jistgħu jidumu bosta xhur u jsiru fi trakkijiet b'taġħmir speċjali jew f'landrovers li jistgħu jgħaddu xhur mingħajr ma jkollhom bżonn ta' manutenzjoni.

L-NSTS ħarget bl-idea li toffrirkom din l-opportunità lilkom iż-żgħażaġħ biex ikollkom f'għajlek ta' vaganza bit-treking fi Sqallija. Għalhekk m'hijiex ġurnata jew tnejn ta' xiri f'Katanja.

Malli tinzlu Sqallija mal-gwida turistiku espert, taslu Taormina għaxart ijiem wara. Ma hemmx rotta speċifika għax tinstab mal-vjaġġ stess. Id-deċiżjonijiet u r-responsabbiltajiet flimkien max-xogħol fil-kamp u t-tisjir irid jerfagħhom fuq spallej kulħadd. Hekk kif tħallu l-inħawi fejn m'hemmx mogħdijiet u toroq tal-kampanja (dan ir-reġjun mimli għoljiet), tkunu tistgħu ssiru midħla ta' dik in-naħa ta' Sqallija li wieħed jaraha mit-twieqi ta' l-ajruplan jew tal-karozzi fl-*autostrada*. Tkunu tistgħu tħarsu mill-qrib lejn id-drawwiet tal-bdiewa tal-post u ta' l-inħawi mhux abitati filwaqt li l-gruppi jkunu jistgħu jduqu s-sensazzjoni tal-libertà ta' l-ivvjaġġar qalb in-natura mingħajr xkiel ta' xejn.

Biex vjaġġ bħal dan isir mingħajr diffikultajiet ikun hemm bżonn ta' *sleeping bag*, papoċċ tajjeb għall-mixi u, m'għandniex xi ngħidu, ħwejjeg addattati, torċijiet u batteriji żejda, boxxla, borom, twaġen u affarijiet għat-tisjir, landa għall-ilma u basket ta' fuq l-ispallejn. Il-prezz jinkludi l-vjaġġ lejn Sqallija u lura, is-servizzi ta' gwida espert għal kull għajjnuna, l-użu tat-tined u avventura sħiħa fl-iskoperta ta' għmiel in-natura! Ikkuntattjaw l-uffiċċji tagħna u ssibu postkom f'din l-avventura ġdida.

Tistgħu tistaqsuna u titolbuna t-tagħrif li tridu f'numru 220, Triq San Pawl, il-Belt, telefon 624983, 622628 għal Malta, u f'numru 45, Triq San Franġisk, Victoria, telefon 553977 għal Għawdex.

Fi żmien meta l-bniedem qed jitbiegħed min-natura vjaġġ bħal dan iservih biex jerga' jgedded fih din ir-rabta.

ADRIAN STIVALA



## Kif jikkummenta Cremona:

Meta l-ilsna Latini, kif ukoll xi oħrajn, kienu jissellfu minn xulxin biex ifissru hwejjeġ l-iktar naturali u tal-bżonn, il-Malti bħala ferġha ta' l-ilsien Semitiku kellu tiegħu u baqa' bihom....

### Eżempji:

Malti	Taljan	Franciż	Ingliz
mnieher	naso	nez	nose
deni	febbre	fièvre	fever
bhima	bestia	bête	beast
widna	orecchio	oreille	ear
hawha	pesca	pêche	peach
hniena	pietà	pietà	pity
suq	mercato	marché	market
talba	preghiera	prière	prayer <sup>14</sup>


Dan jagħmel il-Malti lingwa xejn anqas mit-Taljan, mill-Franciż u mill-Ingliz. Huma ħafna daww li jaħsbu li l-lingwa Maltija hija djalett iżda dawn m'għandhomx provi u tagħrif biżżejjed fuq x'inhi lingwa u x'inhu djalett. Skond Aquilina,

Dak li jtella' djalett għall-istat ta' lingwa hu l-importanza li jieh fuq djaletti oħrajn, meta jinkiteb mill-aħjar kittieba u mill-awtoritajiet tal-pajjiż.... Dan jagħmlu lingwa tan-nazzjon. Mela dan iwassalna biex nġid li waqt li d-djalett jiġi fformat naturali mill-poplu dan l-istess djalett jaasal għal-lingwa tal-pajjiż permezz ta' parti mill-poplu billi tiktbu. Mela l-ewwel nsibu d-djalett — lingwa mithaddta, imbagħad dan isir il-lingwa mithaddta u miktuba. Jiġi mela li din id-divrenzja m'hix naturali imma konvenzjonali.<sup>15</sup>

### NOTI:

10. "Aramaic forms a considerable and widespread linguistic group whose earliest manifestation goes back to the beginning of the first millennium B.C. and which serves, in a few remnants to the present day..." Sabatino Moscati, *An Introduction to the Comparative Grammar of the Semitic Languages*, Otto Harrassowitz, Wiesbaden, 1969, p.10.
11. "Under the Normans and successive dominations, Maltese borrowed a large number of words from Sicilian and under the Knights, a large number of Italian words." Gużè Aquilina, "The Maltese Language: Some Undisputed Facts about this language", *ibid.*
12. N. Cremona, *X'inhu l-Malti Safi?* Empire Press, Malta, 1925, p.5,16.
13. *Ibid.*, p.19.
14. *Ibid.*, p.24.
15. Ara x'igħid ukoll fil-Malta *Year Book*, 1953, *loc. cit.*:  
"All that we can argue so far from available evidence is that Maltese is a North African dialect with some Syrian influences, which since its separation from its parent language, has been increasing its vocabulary and idioms from Sicilian, Italian and in our time from English. The mixed language has become so rich that it provides a pliable medium of self-expression for an increasing literary output of prose and verse."

## IL-FAKULTÀ TAL-LINGWISTIKA



## RUŻAR BRIFFA

### IL-LINGWAĠĠ FIL-POEŻIJA

Il-poeziji ta' Rużar Briffa jidhru u jinħassu li nkitbu instantanjament. Dan mhux biss għax il-poeta kien jikteb fejn jiġi jiġi, bħall-karti tar-riċetti, b'cejjeċ ta' karti żgħar, b'cejjeċ ta' kartun u pakketti tas-sigaretti. Imma hemm il-versi qosra, splużjoni waħda f'waħda wara li jkun ilu jħammem il-jiem u x-xhur fuq l-'oġġett' jew id-'dehra komuni' ta' l-esperjenza tiegħu.

Briffa beda jikteb fis-snin ta' l-aħjar żmien tar-Romantiċizmu Malti identifikat mal-personalità ta' Dun Karm. Kien hemm poeti oħra tajbin romantici, bħal Karmenu Vassallo u Anton Buttigieg, li għalkemm kellhom tematikament il-poetika tagħhom, magħzula minn ta' Dun Karm, xorta mxew fuq it-teknika tar-romantiċizmu tiegħu bil-forom tal-metrika klassika u bl-għażla mirquma tal-kelma.

Iżda Briffa kellu ispirazzjoni kreattiva wisq biex jintrabat mar-regoli arkitettoniċi ta' sħabu. Fil-fatt, fil-biċċa l-kbira tal-poeziji sawwar il-versi tiegħu skond kif iddettatlu l-poetika dak il-ħin. Għalih, ma kinitx il-forma li trid tikkondizzjona l-ħsieb, imma l-ħsieb li jrid ifassal u jgħajjex il-forma waħdanija tal-mument. Ir-ruh tal-poezija tiegħu tant hija mqanqla li ma tilqax l-iċken irbit, lanqas fil-kelma. Nġidha aħna,

<i>Il-ghotjen ta' l-oqbra nfethu, Harbu r-rwieħ... Maċ-ċippres għoli, sewdieni, Qed iduru, Qed iduru Bla mistrieħ; Tneħid, biki, qsim il-qalb, Xhir u talb; F'hekk tfaċkarni, Riefni qawwi!</i>	<i>Ilfiq mifni ta' ġnus qodma Mitluġin f'widien mudlama, Xmajjar kbar se jbilgħuhom, Mitluġin, Mitluġin, Minn elf haġa midrubin; F'hekk tfaċkarni, Bahar qawwi!</i>
---	---

(“Hsibijiet”)

Hawnhekk ma hawnx hafna tidwir bil-figuri tad-diskors kif jinsab f'bosta poeti romantici ta' żmienu, ta' qablu u ta' warajh. Lanqas aġġettivi mqanżha li jkunu ilhom jissemmew fil-poetika romantika Maltija. Il-metafori tiegħu, fejn jidhru, jinħassu dejjem friski f'versi mibnija b'sentenzi għaġġiela u ħfief li jixbhu hafna lill-Malti mitkellem tagħna. Hija l-kelma tiegħu immedjata li taqbel ma' l-impressjoni qawwija tal-waqt li wkoll trid tkun immedjata.

Briffa ma jagħzix il-kelma u mbagħad jikteb il-poezija. Hija l-poezija awtentika ħierġa minn qalb muġuġha li tagħzel fil-waqt il-kelma sinciera u mixtieqa. Fuq kollox, it-tlaqqiġ ta' kelma fejn l-oħra joholqu l-mużikalità istintiva skond ix-xejra tal-ħsieb: il-frazzjiet jidhru mifruda, mitluqa għal rihom, lesti biex jipprezentaw suġġeriment kemm kemm jinstema' f'ritmi u waqfiet istintivi. Is-sensi biss li jkunu qegħdin jaħdmu u fejn ikun hemm ir-rima dejjem toħroġ naturali.


... U taħseb:  
Kemm huma mġaġġlin,  
Fejn huma sejrin  
Għal dejjem bla sabar  
Dal-hajja bnedmin?  
Fejn huma l-egħruq?  
Qatt lilhom ma trażżan il-bewsa tar-riħ?  
Qatt lilhom ma tlajjem is-shana tax-xemx?  
Għaliex ftit mistrieħ  
Għalihom ma hemmx,  
U l-lehma biss tagħhom  
Il-hajja tas-suq?

(“Quo Vadis”)


Dan li jagħmel lill-poeta Briffa l-kittieb Malti romantiku tal-versi b'poezija pura. Qalbu tferra' t-toqol tas-sentiment u, imqar għal waqt wieħed, tistrieħ.

# DIXAN with Ultral.

## And your wash is ultra clean.



Ultral and its concentrated washing power have made DIXAN even more effective against stubborn dirt and persistent stains. From now on use just DIXAN in all kinds of washing machines at temperatures of 30°, 60° and 95° C. And your wash will become ultra clean. Thanks to DIXAN.



**Henkel**

Manufactured in Malta by Paolo Bonnici Ltd. (Manufacturing Division), Qormi, Malta under license of Henkel KGaA, Dusseldorf, West Germany.

PLANT (Qormi) Tel: 491438 SALES (Marsa) Tel: 234685, 233757, 229363, 605909 (Valetta) Tel: 224069, 221367.

**I**T-TATTIKA tar-reklami bdiet hafna qabel ma l-bniedem haseb fil-mezzi tal-komunikazzjoni. Il-bejjiegħa fit-toroq kienu jgħajtu bil-prodotti tagħhom u jipperswadu lin-nisa tad-dar biex jixtru skond kemm il-prezz u l-materjal ikunu kompetittivi. Izda llum mhux hekk. Illum dak li jolqot l-ghajn jipperswadina biex nixtru. U toqgħodx tagħti kas jekk l-oġġett iservix jew le, għax digà jkun magħmul biex ma jservix. L-aqwa li tiffranka l-hin. Dan jaqbel mal-hajja mghaġġla ta' llum, imma mhux ma' but li ma jlahhaqx.

L-iskop tar-reklami hu li juri lill-pubbliku x'hemm għall-bejgħ. Ta' min jiskanta kemm tal-gazzetti damu ma ndunaw b'dan. Sa qabel dan is-seklu kienu jiskoraġġixxu r-reklamar. Hafna kumpaniji ma kinux jemmnu fih, sakemm intebhu x'kienu qed igawdu l-avversarji tagħhom. Maż-żmien, ir-reklami saru sofistikati iktar. Indunaw li tiġbed il-pubbliku b'xi frazi li toqot u għalhekk użaw dik it-teknika. Fis-seklu għoxrin, ir-reklamar sar industria importanti biex tilhaq is-soċjetà konsumista, li kompliet toktor.

Il-bejgħ jehtieg il-kapaċità kollha tal-bejjiegħ, imma jiddependi hafna mir-reklami. Ir-reklamar għamel l-egħgubijiet biex għolla l-livell tal-hajja. Qajjem tqanqil soċjali f'dan is-seklu. B'hekk il-produtturi holqu talba kbira għall-prodotti tagħhom. Dan ta bidu għall-hlas bin-nifs. Billi l-oġġetti ma jservux hafna, tista' tkun għadek qed thallas għal oġġett li jkun ilu li spicċa. Ir-reklam joffrilek il-hlas bin-nifs, imma ma jwiegħdek xejn iżjed.

It-ton tar-reklam dejjem, b'xi mod, irid jipperswadik u għalhekk, sa ċertu punt, jillimita l-libertà. Jipperswadi billi jagħmel mistoqsijiet, jordna, ihedded, jitlob, ighallem, jimpostura, ifissed, juri jew jagħmel appell għar-raġuni. Jekk ir-reklami s-soltu ma jkunx fihom l-informazzjoni kollha li x-xerrej ikollu b'żonn, allura x'ikun fihom? Ikun fihom dak li jappella għall-emozzjoni, b'lingwaġġ emottiv, li jaħkem is-sensi, eċċitanti, esagerat u mimli tifsir mohbi, bil-kliem manipolat skond l-assoċjazzjonijiet tiegħu.

L-edituri tal-gazzetti, xi darba jew oħra, ighidu li m'għandhomx reklami biżżejjed. Dawn biex iżommu pubblikazzjoni ta' din ix-xorta fuq saqajha. Mil-lat finanzjarju, is-suċċess tal-gazzetta fuq kollox jiddependi mill-ghadd ta' reklami li tiġbed, aktar milli minn kemm tqum jew minn kemm tkun miktuba tajjeb u minn min jixtriha. Importanti li gazzetta tkun irhisa u jaqrawha hafna nies, imma mingħajr ir-reklamar tista' tagħlaq.

Ir-reklami klassifikati fil-gazzetti u l-pubblikazzjonijiet l-oħra huma

## L-INDUSTRIJA TAR-REKLAMI



mimlija fatti. Fuq ir-radju u iktar u iktar fit-televiżjoni, jagħmlu l-aqwa appell għall-emozzjoni. Għandhom x'jaqsmu mal-hsus tal-bniedem – il-biża', l-imħabba u s-sess, il-kumdità, l-hena, l-ghira, il-vanità, l-ansjetà, l-isnobiżmu, is-segretezza u x-xewqa li tkun modern bħal haddieħor jew aħjar, differenti, uniku u milqugħ fis-soċjetà. Għandhom x'jaqsmu wkoll mal-kundizzjoni tal-bniedem – id-dgħjufija umana, id-differenza tal-klassi, is-sigurtà ta' nies ta' età partikolari, bħal ngħidu ahna t-fjal jew ix-xjuħ.

L-appell tar-reklam isir bis-saħħa ta' ton awtoritarju jew bis-suggeriment: li l-prodott jew is-servizz jagħmlek kuntent, hu ta' l-aqwa kwalità (aqwa minn xiex?), jiffrankalek il-flus u l-hin, tista' tiġrilek xi haġa hażina jekk ma tixtrihx, tkun popolari iktar jekk tixtrih. Dan l-appell jista' jilgħeq ukoll fiċ-ċinema, bil-vannijiet bil-lawdspikers, f'xatt il-bahar, fuq il-hwejjeġ sportivi, bil-bejjiegħa bieb bieb, fil-grawnds ta' l-isports u bis-saħħa tal-isponsers, fost l-oħrajn.

Il-persważjoni mohbija jużawha d-dirigenti tal-hwienet il-kbar, meta jippustjaw l-oġġetti għall-bejgħ, b'mod li jinbiegħ l-oġġla għadd. Il-mużika, id-dwal qawwija u l-ilwien jipnotizzaw lill-klijenti. Oġġetti goffi hdejn il-bieb ta' barra jinkoraġġixxu lil dak li jkun biex jixtri fi qfief kbar u għalhekk iżjed milli jehtieg. L-istess għall-gallettini hdejn it-tè u l-kafè u l-helu u s-sigaretti inti u hierieg biex thallas. L-oġġetti li jehtiegu aktar bejgħ jitpoġġew bi dritt il-ghajn.

Ir-reklami jistgħu jagħtuna stampa perikoluza tal-hajja ta' llum, għax ma tkunx eżatta. Min jirreklama jemmen fil-prodott? Jekk ir-reklamar huwa arti u l-artist suppost jemmen fl-arti tiegħu, allura mhux qed ikun genwin. Dan narawh għax l-isbah reklami mhux bilfors jirreklamaw l-aqwa prodotti. Id-dehra u l-illustrazzjoni saru aqwa mil-lingwa. Il-fotografija u l-arti fil-forom kollha tagħha għandhom l-aqwa sehem fid-dinja tar-reklamar u fl-appell tiegħu għall-pubbliku. Industrijia oħra li jgħinuh huma l-istampar, it-tiftix tas-suq u l-applikazzjoni psikologika speċjalizzata.

Min-naħa waħda, ċertu reklamar huwa insult għall-intelligenza tal-bniedem u jirkeb fuq il-privatezza tiegħu waqt li min-naħa l-oħra kull pubbliċità hi tajba għall-kompetizzjoni u biha timxi d-dinja. Wiehed m'għandux jinsa l-ammont kbir ta' ġid li jsir għall-isports mid-ditti li jisponsorjaw il-kompetizzjonijiet sportivi ta' l-oġġla livell. Kieku dawn ma jvinċux kif inhi miexja d-dinja llum. Irridu niftakru wkoll li pubblikazzjoni jew xi servizz ieħor mingħajr id-dhul mir-reklami jkollna nħallsu għalihom xi hames darbiet daqs li qegħdin, jew iżjed. Il-ġurnalisti għandhom għal xiex ikunu grati għar-reklami! M'hix haġa hafifa tieħu deċiżjoni fuq ir-reklamar. Hawn reklami li huma ta' fejda għall-pubbliku, li ma jkatrux jew jinqdew bil-biża' u l-kilba tan-natura umana. Mingħajr ir-reklami, il-prezzijiet tal-prodotti jew is-servizzi żgur jorħsu. Imma n-nies tieħu gost issib min jipperswadiha. Anzi lesta thallas biex jipperswaduha!

esej mudell marlene mifsud

---

**ATTENTION ALL STUDENTS AND TEACHERS!!!**

---

**PHOTO COPYING**

PROFESSIONAL RELIABLE  
INSTANT SERVICE  
CAPABLE OF FAST LONG  
RUNS INCLUDING  
COLLATING AND  
STAPLING

**BINDING**

OUR VERSATILE PLASTIC  
ELEMENT RING SYSTEM  
IS FAST, PRESENTABLE  
AND IDEAL FOR COPIES  
AND ORIGINALS.  
INSTANT SERVICE

**DUPLICATING**

ECONOMICAL TYPING ON  
STENCIL x 500 COPIES  
PRICE Lm3.50

*Line*  
**office**

OPEN ALL DAY

FAST SERVICE

WE ♥ OUR CUSTOMERS

73, Quarries Square – Msida  
(Near New Lyceum, ex-Polytechnic)

TEL: 605441

**STATIONERY**

LEADING STATIONERS  
FOR FILES, REFILL PADS,  
PAPER, TECHNICAL  
DRAWING INSTRUMENTS,  
PENS, ATTACHÉ CASES  
AND ALL OTHER STUDENT  
REQUISITES

**CARDS**


A COMPLETE CARD  
GALLERY. A WIDE  
SELECTION OF EVERYDAY  
AND SPECIAL OCCASIONS,  
CUTE & CLASSIC CARDS,  
MUSICAL CARDS, BLANK  
CARDS & POSTCARDS  
ARE ALWAYS AVAILABLE

**POSTERS**

A LARGE DYNAMIC  
VARIETY OF POSTERS &  
PRINTS OF DIFFERENT  
SIZES.

NEW STOCK JUST  
ARRIVED

NB: WE ALSO SUPPLY AND DELIVER STATIONERY TO OFFICES.



# TISLIBA "ANALIŻI" NUMRU 7

minn GORG MIFSUD

1		2		3	4	5		6		7	8
		9	10		11			12	N		
13	14		15				16		I	17	
18		19					20		X		
		21		22		23		24	X		
		25						26	IE		
	27				28			29	G#		
30					31				A		
			32		33					34	
35	36	37					38		39		
40						41		42		43	
					44						

## SPONSORJATA MINN MERLIN LIBRARY, BLATALBAJDA

### Mimdudin

- Prepożizzjoni miżjuda (3).
- Nofs lewn is-sema? (3).
- L-inizzjali tat-tabib li Zammit kien imur mieghu fil-Knisja "Ta' Loretu", il-Gudja (2).
- L-ewwel u l-aħħar vokali ta' isem ir-rivista tagħna (2).
- Għall-adulti u għall-adoloxxenti: taqsira (2).
- Il-konsonanti komuni fl-ismijiet ta' omm u binha fir-rumanz *Leli ta' Haż-Żghir* (2).
- L-egħruq eżistenti ta' 'liema' (2).
- Il-laqam ta' mara barranija f'*San Gwann* (9).
- Min għandu rasu iebesha ngħidulu li għandu 'ras ta' ... (4).
- Iż-żina ta' Leli u Klara kienet teħodha kontra wiehed mill-... kmandamenti (5).
- Dan rasu kbira (5).
- L-egħruq eżistenti tal-prepożizzjoni 'biex' (2).
- Taqsira ta' 'numru' (3).
- Il-vokali ta' 'dehriet' (2).
- Kunjom is-Sur Kelin (6).
- Jekk ... u nieżel għal xi haġa sinjal li jkun imxennaq għaliha (4).
- L-ittri ta' wara isem min ikun studja u ha l-grad ta' baċċerlat ta' l-arti (2).
- Qagħditilhom għassa lil Leli u Vira wara li mietet Rozi (5).
- Wara l-qtil ta' Correa dan ingabar ma' Toni Ċelli, skond ir-rumanz *San Gwann* (4).
- Il-prefix għall-oppożizzjoni ta' 'regolari' (2).
- L-egħruq eżistenti tas-sinonimu ta' 'benniema' (2).
- Ara 5 wieqfa (6).
- Jiġifieri (3).
- Hu Gorg Zammit li l-poeta kitiblu l-poeżija "It-Tnejn ta' Novembru" (5).
- L-inizzjali ta' 'Missier il-Letteratura Maltija' (3).

- Nofs l-isem ta' l-ittra mill-aħħar għaxar ittri ta' l-alfabett li tinqara l-istess minn wara u minn quddiem (2).
- Skond il-poeżija "Lilek", Rużar Briffa jistqarr li "Fil-holma biss - /... ż-żgħożija/ Bla dawl u hena/ Ghaddiet m'nn għaliha" (5).

### WEQFIN

- Din "tajra tas-sema" għal Zammit (6). 2+22. Kaxxa għat-tfaddil tal-flus (5).
- Menzju ltaqa' magħha Ruma, skond *San Gwann* (5).
- 5+35 mimduda. Fl-Indja Rużar Briffa d-daħka semagħha ... skond il-poeżija "Fl-Indja" (9).
- Hekk jisimha l-mara li kellew Briffa fil-poeżija "Lill-Mahbuba" (9).
- Lil Leli kien ta' spiss idahhlu fl-ixkora (6+6).
- L-imghallem ta' Leli imma mhux dejjem sema' minnu (2+3+5).
- L-egħruq eżistenti ta' 'mela' (2).
- L-ewwel żewġ ittri ta' l-imperfett tal-verb 'qal' fit-tielet persuna maskil singular (2).
- Il-habiba ta' Vira li marret magħha għall-Kongress Ewkaristiku - l-ewwel u l-aħħar ittra ta' isimha (2).
- Imperattiv minn 'bena' jew nom bil-pronom meħmuż (4).
- Ara 2 wieqfa (3).
- Heba (5).
- Particella tan-negattiv (2).
- Nofs 'terapija' (4).
- Xghir (5).
- L-ittri komuni fi 'sjett' u 'sjeru' (3).
- Min ikollu hafna kwalitajiet differenti ta' annimali x'jiehu hsieb ngħidulu li 'għandu l-arka ta' ...' (3).
- L-ewwel żewġ vokali fil-Malti (2).


- Isem ta' post, jew ta' bniedem jew ta' haġa (3).
- Govanna Debono kienet ... Rużar Briffa (3).
- Ma marx (2).
- Taqsira bil-Latin għal 'Wara Kristu' (2). (Nota: L-'gh' u l-'ie' jitqiesu bhala ittra wahda.)

Taqtax din il-paġna imma ikkopja t-tisliba u ibghatha lil (*Analizi*, Il-Liċeo G.F. Abela, Misraħ Ġużè Debono, L-Imsida.

It-twegibiet iridu jaslulna sat-30 ta' Novembru, 1988 u r-rebbieh jingħazel bix-xorti u jingħata l-premjju ta' Lm5 kotba mid-Ditta Merlin Library.

## IR-REBBIEĦA

*Tisliba "Analizi" Vol. 2 No. 1:* David Brincat, L-Iskola Sekondarja Oghla Giovanni Curmi, "Marvic", Triq il-Ħuttafa, Il-Fgura. *Kwizzilmalti "Analizi" Vol. 2 N. 1:* Penelope Ellul-Galea, 8 "Namiki", Triq San Mikiel, Raħal-il-Ċdid.



**RUŻAR BRIFFA**  
**L-ANSJETÀ**  
 u  
**L-ĠMIEL**

RUŻAR BRIFFA (1906–1963) huwa wiehed mill-poeti intimisti romantiċi li kienu kapaċi jiżviluppaw poetika personali u oriġinali. Fil-qofol tiegħu wiehed jista' jiddefinix bħala l-poeta ta' l-ansjetà. L-aspetti kollha tal-poeżija tiegħu, bħal ngħidu aħna l-ħajja fil-kondizzjonijiet turmentużi taż-żmien u ta' l-ispazju, l-imħabba, il-fidi nisranija, il-melankonija u s-solitudni, in-niket u t-tbatija fiżika u interna u l-biża' jiffokaw l-ansjetà kbira li bħala bniedem-tabib-poeta għadda minnha tul ħajtu kollha.

F'qagħda kiefra bħal din, kultant kważi ddisprata, Briffa joħroġ bit-ftitxija tiegħu tal-Ġmiel b'insistenza qawwija li jgarrbu. U kull meta jagħraf li dan il-Ġmiel ma jinstabx jinsisti miegħu nnifsu li joħloq l-illużjoni għalih biex jiksbu. Anki jekk għal ftit waqtiet!

ħafna drabi l-punt tat-tluq ikun iż-żmien qerriedi. Imbagħad il-kumment li l-eżistenza kiefra qatt ma taħfirha lill-bniedem.

'Mma ż-żifna dejjem sejra  
 u s-sfura fuq l-uċuh,  
 u halli terġa' tixgħel  
 la biss titħarrek ruħ.

X'laqqagħhom f'din il-ħemda?  
 Ilkoll għalqu s-sittin,  
 u qalb kull wiehed minnhom  
 bid-diq tas-snin bdiet tnin.

("Għajjena Le Xebgħana")

Din ix-xejra qerridija tnibbet fih reazzjoni qawwija li xi darba (?) jasal fi stat bla ħerba, eternità bla kondizzjonament taż-żmien, fejn iż-żmien ma jeżistix.

Fil-ħolma tal-Poeta  
 Qatt ma jiġġarraf xejn,  
 kull xħin timraħ il-ħarsa  
 iġħixu ġol-għajnejn

il-bliet ta' llum, ta' lbieraħ,  
 il-bliet taż-żmien li ġej,  
 Tiegħek, poeta, id-dinja:  
 int biss dejjem bennej!

("Il-ħolma Eterna")

Id-dehriet li s-soltu fil-ħajja tagħna norbtu mal-qilla qerrieda taż-żmien isiru għalih l-akbar theddida għall-kisba ta' din l-eternità. Fost dawn id-dehriet ewlenin tispikka wisq ix-Xjuħija, ikkaratterizzata bil-mard, bil-kruħa, bit-tbatija, bit-telqa mejta, monotona, imkarrba, mitluqa, agunizzanti, kritika anzi traġika, u l-bqija:

'Mma ż-żifna dejjem sejra:  
 — Kemm huma għajjenin! —  
 Tgħid dina l-aħħar żifna,  
 iż-żifna tal-mejtin?

("Għajjena Le Xebgħana")

Iż-żmien huwa d-dittatur qalil u impersonali li lill-bnedmin jagħsarhom u jgħassarhom minn kull lat f'ħajjithom, saħansitra jneżżagħhom minn kull ħjiel ta' rieda jew deċiżjoni. L-istqarrija hija rassenjata u 'l-għażla' li jibqgħalna tinsab fil-mogħdija tal-mewt. Il-ħajja titqies bħal proċess wiehed ta' diżintegrazzjoni lejn din il-mewt. Briffa jasal biss sa din l-istqarrija u ma jipprotestax aktar. Iżda ċ-ċertezza tinstab fil-mewt u mhux fil-ħajja.



**KWIŻŻILMALTI**

SPONSORJAT MID-DITTA  
 PUBBLIKAZZJONI BUĠELLI

**MISTOQSJIET FUQ  
 "ANALIŻI" VOL. 2 N. 2**

1. Agħti raġuni waħda biex turi l-importanza tas-sena 1968 fil-politika u l-letteratura internazzjonali.
2. Kemm kellha żmien Karmena, oħt Ġoġ Zammit, meta mietet?
3. Semmi drammi wiehed ta' Chekhov.
4. Min kiteb il-poeżija "Kantilena"?
5. Kemm dam seminarista Ġoġ Zammit fi Scots College, Ruma?

It-tweġibiet iridu jaslulna sat-30 ta' Novembru, 1988 u r-rebbieħ jin-għażel bix-xorti u jingħata l-premjta ta' Lm5 kotba ppubblikati mid-Ditta Buġelli.

**TWEĠIBIET GĤAT-TISLIBA  
 "ANALIŻI" N. 6**

MIMDUDIN: 1. Virdillija; 9. AU; 10. Neruni; 11. Lisnu; 13. Memè; 15. EM; 18. Id; 19. Waħda Biss; 23. Tpari; 24. Isa; 25. Rmazżat; 29+30. Sarajevo; 33. Weo; 34. WFR; 36+42. Impellizzeri; 41. Rmew; 43. Karfus; 44. ZLJ.  
 WEQFIN: 1. Valette; 2. Ras; 3. Dun Karm; 4. LN; 5. LeI; 6. Ir; 7. Jum) 8. Ane; 12+38. Imnikket; 14. ED; 16. ĠD; 17. AB; 19+21. Wara operazzjoni; 20. ĤIAR; 22. Si; 26. Za; 27. Ae; 28. TV; 29. Semma; 31. Owkej; 32. Irtir; 33. Wirk; 35. Fer; 37. Ewf; 39. Izz; 40. KZL; 42. LS.

**TWEĠIBIET GĤAL  
 KWIŻŻILMALTI  
 "ANALIŻI" Vol. 2 N. 1**

1. Drawwa antika li fiha ġemgħa nies jiltaqgħu lejlet l-Ewwel tas-Sena biex imorru jdoqqu u jgħannu u jxtiequ lill-familji s-sena t-tajba.
2. 1655.
3. Fl-Isptar San Luqa.
4. "Katerina".
5. Id-dramm jirrifletti fiċ-ċokon tiegħu lill-ħajja stess.